

د ابرار محمدمحمد په پلونو

(ناول)

عبدالله الهام جمالزی



د کتاب پېژندنه:

ددې کتاب د چاپ حق خوندي دی.

د کتاب نوم: د ابراهيم ادهم په پلونو (ناول)

ليکوال: عبدالله الهام جمالزی

خپړندوی: دانش خپړندويه ټولنه _ پېښور

شمېر: زر ټوکه

چاپ کال: ۲۰۰۸ ز جون / ۱۳۸۷ ل جوزا

کمپوزر: پخپله ليکوال

ډيزاين: ذبيح الله شفق

انلاين چاري: عبدالله احسان - لراوبر [لوی]

افغانستان <http://www.larawbar.com>

لړلیک:

• ډالۍ

• د سرد خبرو په پلوه:

1. خپرکی - د بابا ترکانې
2. خپرکی - د روژې میاشت
3. خپرکی - د بابا غوسه
4. خپرکی - اختر
5. خپرکی - د ښځې اوښکې
6. خپرکی - اووه تڼگان
7. خپرکی - د یلار ناروغي
8. خپرکی - د قناعت درس
9. خپرکی - د آمنې راتگ
10. خپرکی - له مینې د یلار خبرېدا
11. خپرکی - یوهنتون ته تگ
12. خپرکی - یوهنتون
13. خپرکی - آمنې ته لیک
14. خپرکی - د یلار مرگ
15. خپرکی - غم او هیله (وروستی)

برخه

ډالۍ:

خپل گران مور او پلار ته چې په هر درد مې خوږمن او په هره خوښۍ مې خوښ دي ټولو هغو اولادونو ته چې د مور او پلار زړه يې ساتلی او روح يې دهغوی په دعاوو ژوند اخلي.

ليکوال

د سرد خبرو په پلمه:

د مينې او ښکلا د سپيڅلي څښتن په پاک نامه:

ماله کوچنیوالي له داستان سره زیاته مینه درلوده د لیکوالو داستانونه به مې لوستل خوند به مې ترې اخیست. لمړی داستان مې په ملالۍ مجله کې ولوست پلار مې راته مجلې راوړلې او ما به چې لوستلې هغه ته به يې هم خوند ورکاوه ، خوزه پوهیدلم هغه به راته د مجلې هره برخه ښووله: زویه دا ولوله ... دا ولوله ... خو هیڅکله يې راته ونه ویل چې دا داستانونه هم ولوله ، او خپله به يې داسې په مینه مینه لوستل چې توبه.

زه نه غواړم د داستان په اړه درته څیرنیزې خبرې وکړم ، خودایادونه کول اړین بولم چې د داستان هغه تعریف چې وکولای شي د داستان د بېلابېلو قسمونو استازیتوب وکړي گران کاردی هان زما په اند ناشونې خبره ده. خو بیا هم ځینو لویو لیکوالو په ځینو وختونو کې د داستان د ځینو قسمونو لپاره ځینې تعریفونه کړي دي. مثلاً جوزف شپيلي (Joseph Shipley) دنړۍ د ادبي اصطلاحاتو په

فرهنگ کې ليکلي: داستان د پېښو د ليدولو او بيانولو لپاره عامه اصطلاح ده. عموماً په داستاني ادبياتو کې داستان د دوه متضادو ځواکونو او يوې موخې ترمنځ د کشمکشونو او هڅو د ښوولو ټولگه ده.

همدارنگه نور ليکوال هم بيل بيل باورونه لري څوک زياتونې لري څوک بيا هغه د چا خبره د تعريف هم زيات بولي خو په هر حال د داستان او ريدلو شوق ډير عجيب دی بيا زموږ په ټولنه کې چې ليک لوست ډير مروج ندی او هغه د چا خبره ليکلي مو په درد نه لگيږي د شپې به گرد چاپېره سره کېناستلو د يو چاله خولې به مو داستان ته چرت ونيو: په کور کې يې څه نه درلودل سباته له شپانه سره صحرا ته ووت په لاره کې په چرتونو کې ډوب روان وو چې يو څه يې سترگې و برېښولې ... هره شېبه بس يو ه تلوسه راسره وه هغه دا چې وروسته څه وشول بيا څه وشول ... د داستان ترپايه به ټول آرام وو چا به څه نه ويل په پای کې به مو يا ويل چې کاشکي زه دهغه په ځای وای څومره زړور و ويا به مو ويل چې زه نه غواړم دهغه په شان واوسم ...

اوس مهال پښتانه کيسه ليکوال ښې کيسې ليکي ښه تصويرونه باسي او ښه هيچان او ښه منځ پانگه او د کيسې کښښ ښه ساتي مگر زياتره ليکوال بيا د کيسې پيغام ته څومره پام نه کوي يواځې لکه خپله کومه خاطره چې نندارې ته ږدي خلک يې لولي ، وخت پرې تيروي مگر په پای کې له ځانه سره وايي: - ښه نو څه گټه ؟

دا د ليکوال د کيسې په کمزورۍ دلالت کوي. که هر څومره هغه د چا خبره څو حقيقت ته ورته ، منطقي ، کښښي او ښه انځورگري په کيسه کې وکړي مگر چې په پای کې لوستونکی ووايي چې (نو څه گټه ؟) زما په خيال کيسه په لوستلو نه ارزي او د لوستونکي دوخت ضايع کول دي.

کيسه که هر څومره هيچان لري ، حقيقت ته ورته وي بايد هغو مره له ځانه سره ښه پيغام هم وليږدوي داسې نه چې بيا يو بل ليکوال قلم

پسې راواخلي او لوستونکو ته تشرېح وليکي چې پدې کيسه کې دغه پيغام پروت وو .

يو امريکايي کيسه ليکوال ښاغلی رينګ لاردنر ښه کيسه ليکوال دی . خو کومه انځورگري چې هغه په کيسه کې لري شايد بل ليکوال يې له هغه ښه ولري ، کوم هيڅان چې هغه په کيسه کې اچوي بل يې له هغه ښه اچوي . خو کله چې پيغام ته رسيږي هر څوک وايي چې دهغه کيسې نوځکه ښې دي .

داستان ، داستان عجيبه کلمه ده ، کله کله له ځانه سره تعجب شم ، زه چېرته او داستان ليکنه چېرته ، خو دنورو داستانونه چې لولم زړه مې غواړي چې زه هم دومره داستانونه وليکم ، دو مره داستانونه وليکم چې نور مې په زړه آرمان پاتې نشي ، خو دا مې هم تل په ياد وي چې ښه داستان له پيغامه ډک داستان له پښتنې مينې ډک داستان .

زه په داستان کې د پيغام پلوی يم ، زړه مې غواړي هر داستان مې يو پيغام ولري بې پيغامه داستان راته د وخت تيروول ښکاري او په خلکو يې ظلم او تپل گڼم ، خو تر اوسه په داستان کې لومړني گامونه پورته کوم ، پس تاسې هم را نه د پاڅه داستان ليکوال تمه مه کوئ ولې ډير مې زړه غواړي چې د پښتو ژبې لپاره داسې پاڅه داستانونه وليکم چې په بله هيڅ ژبه کې کوم ليکوال نه وي ليکلي .

هر څوک تمه لري چې بهترين شي ، زه هم په همدې تمه قلم چلوم ، دا خووم داستان دی چې ليکم يې هيله ده چې هسې ستاسې قيمتي وخت پرې ضايع نه کړم ، تر پايه يې ولولئ هيله ده خوند او پند ترې دواړه واخلي او ماته د برياوو دعا وکړئ .

په ډيره مينه او ادب

عبدالله الهام جمالزی

تهران ، ايران

د بابا ترکانې:

زما نوم اسد دی ، خو اوس راته خلک اسد غزني چي وايي ، چي کوچنی وم له پلار سره په کور کي يواځي وم ، مور مې نه په يادېږي . د غزني په خشک کي او سپدلو او پلار به په ښار کي ترکانې کوله زه به هم ورسره اخته وم ، کله به مې په هغه توره چايجوشه کي چای دم کړ ، کله به مې ورته نسوار راوړل او نور به نو د ميز خواته په نرو او نازکو پوتکو کي په لوبو اخته وم ، نه به راسره د ښاري غم وونه به مې هم د غرمې ډوډۍ ته فکر کاوه او نه به مې هم د ماسخوتن خوراک په ياد وو او نه به هم لکه پلار هسې د پورونو او نورو سرخوږيو کوم فکر راسره وو .

سهار به لمر خاته په دکان کي وو پلار به لنډ کميس او غټ پرتوگ واغوستل او قلم به يې د غوږ شاته کېښود ترښځ او پلونه به يې تيره کړل او کرار کرار به يې کار شروع کړ ما به ستره توره چايجوشه راسره واخيسته او د جومات له کوهي څخه به مې راډکه کړه ، وړاندې به د نغري خواته ورته کېناستم او اور به مې ورته بل کړ ، خو به مې گيلاسونه پريمينځل د چايجوشي د غغا وخت به رارسېدلی وو ، رابه غلم خواته به يې کېناستم او يو لرگی به مې راواخيست يوسره به مې يې په غوږ کېښود بل په چايجوش او کرار به مې د اوبو د جوش سندرې ته غوږ ونيو ، کله به تيز شو او کله به کرار کله به هم په پر کار بدل شو .

سپين خيرن دسترخوان به مې هوار کړ او ډوډۍ به مې پرې کېښوده بوره به مې راوړه لومړۍ به مې په خپل گيلاس کي واچوله بيا به مې د بابا په گيلاس کي هم واچوله بابا ته به مې غږ کړل او دواړو به چای وڅښلو ، چای به چي تمام شول اړم به چای جوش به مې بيا له اوبو ډکه کړه د نغري خواته به مې کېښوده ، د کتابونو بکس به مې د لرگو له

منځه راوويسته شاته به مې واچاوه پلار به راته ټيټ شو او په تندي به يې ښکل کړم نور به نو آزاد وم مخ په ښوونځي به تللم. له دکانه به چې ووتلم اډونه به مې سپک شول ، نور به د بابا غبرنه ویرولم.

- اسده زويه منډه نسوار راوړه... لاس مه وهه... پورته اوبه راوړه... متر چيرته دی بيا دپه کومه کړ؟... هه دا ونيسه.

نور به دا غبرونه نه وو ، په بيرو بار کوڅو کې به ووتلم ، د هزاره ملگرو په اوږو به مې لاس واچاوه او ښوونځي ته به لارم ، ټوله لاره به مو خندل او چې خدای پا ماني به مو کوله يوبل به مو په مخ په خپيره ووايه او په خندا به له يوبله گويني شوو.

د يوبل نظرونه مونه وو پکار ، نه مو د يوبل په کارونو کې کار وو ، محمد علي زموږ د څنگ مارکيټ د يو رخت فروش زوی وو ، چې پلار به د غرمې په خوب ويده شو دواړه به د جومات انگرې ته ننوتلو او توپ بازي به مو شروع کړه خو هغه توپ سم نه شو و هلاکي هره ورځ به مو جگړه وکړه بيا به رخصت شوو خو سبا به بيا په ښوونځي کې راترغاړې ووت او يوبل به مونږ ښکل کړ ، هره ورځ به مو له يوبل سره قول کاوه چې بيا به جنگ نه کوو خو چې هغه به توپ له ديواله واړاوه زه به مرور شوم او که به مې پخلا کولو ته راغی ما به ورسره جنگال وکړ.

غرمه به له ښوونځي راغلم ، پلار به غيږه راته خلاصه کړه او په تندي به يې ښکل کړم بکس به مې يې له شا خلاص کړ او په مخامخ ديوال به يې ځوړند کړ بيا به يې په کار شروع وکړه زما به چې د مه جوړه شوه پلار به ديگ ته وکتل بيا به يې ماته سترگې کش کړې موسک به شو.

- بچيه څه درته پاڅه کړم؟

زه خو پوهيدم چې يواځې ددې لپاره وايي چې لارشم ديگ پريمينځم اوبه راوړم او گيلاسونه پاک کړم او هغه پيسې راکړي لارشم سبزي مارکيټ ته بندي واخلم يا الوکان. مابه ټنډه گونځې کړه.

- نن يې نه خورو .

پلار به و خندل کار به يې پريښود او رابه غی مخامخ به راته کېناست او لاسونه به مې يې په لاس کې ونيول راته موسک به شو .

- ولې ؟ ته يې نه خورې که داسې وي نوزه ځانته بيسکت راوړم او پخپله يې خورم .

- نه نه زه يې هم خورم

پلار به و خندل په مخ به يې وټپولم ، بيا به ديگونو ته ور روان شو او په ديگ کې به يې گيلاسونه ورټول کړل او له دکانه به ووت د دروازي خواته به چې رسیده زه به ورو ووتلم او ديگ او گيلاسونه به مې ترې واخيستل ، هغه به راته وکتل او په سربه يې ښکل کړم .

په جومات کې به مې ديگ پرېنمينځه گيلاسونه به مې پرېمينځل خو گيلاسونه به مې يو يو د گلونو شاته پټ کړل ځکه هر څوک به راتللو او په گيلاس کې به مې يې او به څښلې مابه هغه بيا پرېمينځه او بيا به پکې بل او به څښلې . ديگونه به مې راوړل د نغري خواته به مې کيښودل پلار به د تور او پيوند واسکت لور ته ور روان شو له جيبه به يې پيسې راوويستلې بيا به يې ماته وکتل زه پوهيدم چې اوس بيا وايي چې د آيس کریم پيسې مې گونبې کړې دي مابه هم په پټه خوله ترې پيسې واخيستي او بيا به مې په جيب کې کيښودې . پلار به په ډډو لاسونه ونيول او سترگې به يې راته کش کړې .

- زويه چې څه شی وخورو ښه دي ؟

- هندواڼه .

پلار به بيا و خندل او سربه يې و خوځاوه پوهيدم چې اوس وايي هندواڼه به سبا وخورو او حتماً به يې ويل هم . بيا به يې نو يا ښډۍ غوښتلې او يا به يې الوگان زه به هم لارم اول به مې پياز ، بانجان او غوړ وکتل او بيا به مخ په سبزي مارکيټ روانېدل . په مارکيټ کې به مې د سخي لالا د دکان مخې ته پيره ونيوه او يو زرد آلو يا مڼه به يې راته ونيوه بيا به يې الوگان وتلل او په کڅوړه کې به يې راته واچول کله به يې له خلکو پاتې چاغې هندواڼې هم راکړې او چاقو به يې راکړ

د خپل تخت تر شاه به يې کښولم ما به هم په مزه مزه وخورله بيا به چې راپورته شولم پيسې به مې ورته ونيوې هغه به وگڼلې او د آيس کریم پيسې به يې گوښې په لاس کې راکړې ، له هغه ځايه به روان شوم د صرافو په مخ کې به د شادي آيس کریم ته ودریدم دهغه به هم چې سترگې راباندې ولگېدې تيار به يې راته برابر کړ چې ورو به رسيدم په لاس کې به يې راته نيولې وو ما به هم موټی وروړاندې کړ او پيسې به يې ترې ورواخيستې .

ډوډۍ به مو چې وخوړه پلار به چوکاټ رانږدې کړ او چادر به يې ټول کړ او تر سر به يې لاندې کړ کرار به يې لمر ته سترگه پټه کړه ، زه به لږ شپبه د دکان په مخ کې وگرځېدم نور به لارم له محمد علي سره به مې توپ واهه چې آذان به وشو کوزه به مې راسره واخيسته راسره به مې ډکه دکان ته يووړه د دکان په مخ کې به مې کيښوده پلار به راپورته شو کوزې ته به يې وکتل پوهيدم چې اوس پوښتنه کوي چې لاس خو به دې پکې نه وي لگېدلی ؟ ما هم ځواب ته ځان جوړ کړ نه نه .

پلار به لمانځه ته لار ما به کاردستي جوړوله هره ورځ به مې يوه کاردستي جوړوله خو هره ورځ مې ښوونځي ته نه وړه د پنجشنبې په ورځ مو د کارستي ساعت وو په ټولو کې به ماښې نمرې وگټلې او چې دکان ته به راوړسېدم بابا ته مې ورغږ کړل - نن يوه هم نه وه کمه

پلار به موسک شو او کار به يې پريښود - معلومه به شي .

ټول اوږې به دغه ډول تير شو ژمی به چې ښوونځی رخصت شو نور به نو ټوله ورځ په دکان کې وم سهار به مو لږ شپبه د بيخ له لاسه اوربل کړ او ځانونه به مو پرې تاوده کړل کوم پوټکي به چې ايره شوي وو ، هغه به مې نسواري کاکا ته يووړل بيا به مو په نورو لږگيو اوربل کړ چې هغه به مې بيا نسواري کاکا ته وړل .

ژمی به مې ستره کورتي اغوستې وه ، چې گرمي به مې وشوه ځنځير به مې يې ښکته کړ پلار به بيا راونيولم ځنځير به يې راته کش کړ په

مخ به يې وټپولم.

- يخ دی بچیه زکام به شي.

پلار به تل زکام وو ، سپينه ټوټه به يې لمد ه په جيب کې پرته وه ، چې غرمه به لمر تود شو نو زه به يې ورسره له څنگه پرې ايستلم.

- زويه کرار ځمله دا لمر گټه لري.

- څه گټه لري ؟

- کلسيم د زياتيري هډوکي د پخيري.

پلار لوستی نه وو ، خو په هر ډاکټر به يې نيوکه کوله ، ښه مې په ياد دي د کوڅې په سر کې يو ډاکټر وو ډير آرام سړی وو او هروخت به يې په بابا پيسې باندې وې ، د دکان په سريې ډاکټر اکرم درملتون ليکلي وو خو بابا به تبجه باله. يوه ورځ مې مخامخ ورته وويل چې ډير غوسه شو راغلم پلار ته مې وويل چې ډاکټر تبجه راته په غوسه شو هغه وځنډل ويل يې چې تبجه مه ورته وايه تبجه بد نوم دی د هندو زوی ته تبجه وايي.

شپې مې هم په کرار نه وې ، لوبې به هم ما پرېمنځل او الوگان هم ما پوچول پلار به يواځې ديگ وکړ نور به راغی اوږد به وغځېده راډيو به يې چالانه کړه او سترگې به يې ورته پټې کړې. زه به يې هم له څنگه کېناستم ، يواځې تردې به معطل وم چې راډيو ډنگ ډنگ وکړي او بيا يو ساز راشي او ووايي: دالندن دی ، دا د بي بي سي د پښتو خپرونه ده چې په لنډو څپو ... کيږي خپريږي.

يوه ورځ پلار راته ويلي وو چې په لندن کې يو غټ ساعت دی چې اويا ټنه وزن لري لوی ثانيه گر او دقيقه گر لري له ټول ښاره مالومېږي ماته به د بالاحصار غونډۍ ياده شوه چې په سريې ستر ساعت وي او بېگ بين ورته وايي او هره شپه چې اته بجې شي ډنگ ډنگ وکړي بيا يو ستر غږ ووايي چې دالندن دی.

چې دا ساز به خپور شو پلار به راته موسک شو بيا به يې سترگې پټې کړې او چې خبرونه به پای ته ورسيدل نو ماته به يې وکتل.

- حالات ګډه وه دي.

زه پوهيدم چې دابه يې په ما ملنډه وهله ، هغه به راته ويل چې په ماپورې خبرونه څه اړه لري چې غوږ ورته نيسم بيا به يې وخنډل او د راډيو ستنه به يې وگرځوله.

عجيبه وخت وو ؟ نه مې د افغانستان خبرونو ته سودا وه او نه هم راسره د فلسطين ، سوډان او فلاني فلاني غم وو ، نه مې د ونډو له ټيټوالي او زياتوالي سره سودا وه او نه مې هم د فوټبال او واليبال وروستيو خبرونو ته . که پلار به خبرونو ته سترگې پټې کړې او ورته غوږ به شول ه ما سره به دا فکر وو چې نن به راته کوم نکل اچوي ؟.

کله به چې واوره اورېدلې وه ، سهار به مو چې چای وڅښلو دواړو به دژمي جامې واغوستې او بامونو ته به پورته شولو ، بامونه به مو تور کرل ښې ډيرې کيسې به مو وکړې د بامونو په منځ کې به يو ځل رانښکته شوو تاوده به شوو بيا به ورپورته شولو زما پارو کوچنی وو د پلار پارو غټ وو او تور سوی هم وو چې کله به مې پارو واوره ونيوه نو پلار به ويل چې هغه پارو مې غوږ کړی ندی چې غوږ شي بيا واوره پرې نه سرينښي.

د سرای واورې ته به چې راوړسېدو نو پلار به په توپونو ویشتم مابه هم ورسره شیلک پیل کړیوه ورځ د دروازي خواته روان وو توپ مې پسې وويشته چې پسې غږ مې کرل راويي کتل په تندې ولگېده ، راته غوسه شو ، خو چې بېرته راننوت هیر شوي يې وو راته ويل يې چې نن به دواړه د لنډيو مسابقه کوو چې د چا ډيرې لنډۍ په ياد دي . په هغه کې يې پسې واخيستم خو په نورو شعرونو کې ما پسې اخيستی وو زما ډير شعرونه په ياد وو ، حتی د ابراهيم ادهم کيسې مې هم له پلاره ډيرې ياد وې ځکه ما په کتابونو کې هم لوستې خود پلار يواځې چې هغه ياد وې بس هغه وې نورې نه ورتلې .

بېگامو د شعرونو مسابقه وکړه خو په هغه کې يې پسې واخيستم ما فکر کاوه چې زما ډير ياد دي خود پلار لا ډير يادوو ، بيا يې راته د ابراهيم ادهم نوې کيسه وکړه . چې بيا مې په خوب هم لېده عجيبه کټه مټه .

ابراهيم ادهم په تخت اوږد غځېدلی وو او د خدای ج ثنا يې ويله ، په
 ښکلي تخت په شاهي تخت ، هلته چې مرغی هم د هغه له اجازې پرته
 پر نشي وهلی د هغه چا په تخت به پروت وو چې عالم به يې فرمان ته
 سترگې نیولې وې او خلويښت زرينې تورې او خلويښت زرين
 گرزونه به يې ترې شا او مخ ته وړل د هغه د کوټې بام درېږي. ابراهيم
 سترگې پرانيږي ، حيرانېږي او له ځانه سره وايي چې دا به نوڅه وي ؟
 بيا د کوټې چت درېږي هغه امر کوي چې وگوري څوک د هغه په کوټه
 له پاسه درېږي خو ساتونکي يې هيڅ هم نه مومي او راځي وايي چې
 هيڅ مو نه کړل پېدا ، خو چت بيا درېږي او ابراهيم پوښتنه کوي .
 - هي ! ته څوک يې ؟

- زه يو اوښپه يم ، اوښ مې ورک شوی دی او دلته يې لټوم .
 ابراهيم ورته غږ کوي
 - اې ناپوهه ! ته په مانۍ کې اوښ لټوي ؟
 هغه ورته په ځواب کې وايي
 - اې بې خبره او ته بيا په زرين تخت خدای مومي ؟
 ابراهيم له حيرانۍ په ځای آرام پاتې کېږي . سهار هم چې راويښ شوم
 له ځان سره وچ حيران وم ډير ښکلی نکل وو .

دوهم څپرکی

د روژې مياشت :

کور مو په يوه تنگه کوڅه کې د جومات شاته وو ، شاوخوا مو ډير
 کورونه وو ، پلار به که هرڅومره ويل چې لاږ شه له ماشومانو سره
 سات تيره کړه خوزما زړه نه کېده . د پلار غوندې عادت مې اخيستی

وو ، چوپ اوله ډیر بیرو باره مې ښه نه راتلل ، یوه ورځ په دکان کې ناست وو ، پلار د یوې کرکۍ چوکاټ جوړاوه ، مابهر اور بل کړی وو ، کرار ورته ناست وم ، لمر هم تود وو خود اور تود خپې راته مزه راکوله ، ډیره شپبه مې چرت نیولی وو ، د پلار د مشترنگ څښ و څوښ مې اور بده په چوپتیا کې ترې عجب سندره جوړه شوې وه ، پلار به هم قلم د غوږ شاته تومبلی وو چې د مشترنگ څښ و څوښ به بس شو مابه وروکتل هغه به د غوږ له شا قلم راواخیست او په چوکاټ به یې کش کړ ، یوه ورځ مې ورته وویل

- بابا ! دلرگی ولې داسې کوې ؟

- دا خود دې لپاره چې دا مخ یې نور استادي شو .

پلار بهر راووت اور ته کېناست ، په پزه یې د یخ له لاسه وړوکی څاڅکی ښکار بده ، لاسونه یې مروړل او په سترگو کې یې اوښکې ښکار بډې په اور یې لرگي ورواچول .

- مېلې دې وکړې .

- یخ د وشو ؟

- هو ولا ډیر یخ دی .

- خو کار مه کوه بیا به یې بله ورځ وکړې .

- نه زویه روژه رانږدې ده بیا په روژه کې ډیر کار نه شم کولی .

- ولې ؟

- خو په روژه کې سړی وږی وي تږی وي ژر سترې کیږي .

- زه خونه سترې کیږم .

- هو ته خو ځوان یې تکړه سړی یې

- بابا !

هغه په اور لاسونه ګرځول او پوکی یې ورته کاوه ، په سترگو کې یې

دود ورغلی وو لاړې یې تیرې کړې ویې ویل

- هه زویه

- سړ کال زه هم روژه نیسم .

- نه زویه په تانه کیږي ته تراوسه وورې یې .

- نه نه یم وور اوس خو غټ میړه یم.

پلار وخنډل ، ډیر په زوره یې وخنډل.

- ښه ته غټ مېړه یې ؟

- خو ته هره ورځ را ته وایې چې هلته هغه کار وکړه سلامت میړه یې اوس خو .

پلار هماغه راز خنډل ، د گربټ اکا دکان ته یې ورغږ کړل.

- گربټ استاده ! هو ! گربټه خبر یې ؟

مایې په خوله لاس ونيوه ، ځکه چې د گربټ اکا یوه لور وه چې هغه ته به یې ډوډۍ راوړه نو چې کله به هغه دکان ته راورسیده نو پلار به راته ویل چې بي بي خوتیره شوه گربټ اکا به هم ویل چې دا هاجره به له خیره اسد ته وودوو .

پلار بیا غږ کړل ، مایې بیا په خوله لاس ونيو ، پلار خندا واخیست . گربټ اکا له دکانه راووت زموږ د دکان لورته را روان شو د چایو پیاله یې په لاس کې وه او له خندا شین وو .

- اسد جان بیا څه د گلو باغې شنې کړې ؟

ما منډې ته ځان سم کړ ، خو پلار له لاسه ټینګ ونيولم . او په خندا خندا کې یې گربټ اکا ته وویل

- زما زوی وایې چې زه نور نو میړه شوی یم .

- ښه ښه شیطانه زه اوس پوه شوم ځکه دا خو ورځې داسې چوپ گرځي ، غواړې واده وکړې هه هه اوس واده غواړې وشرمیږه زه چې ځوان وم هیڅ مې په خوله نه راتلل .

پلار له لاسه کلک نیولی وم ، او خنډل یې ما پلار ته وکتل ومې ژړل . پلار وار خطا شو ژر یې غیږې ته نږدې کړم .

- گوره گوره لیوني ته په ټوکو هم ژاړي . مه ژاړه لیونیه ټوکې درسره کوو ته په دې هم ژاړې .

بیا خندا واخیست .

- ته خونو میړه نه یې .

گربټ اکا خو پوهیده چې ما به ژړل بیا له پلار سره خبره نه کېده ،

گربت اکا هم څه نه ويل کرار د پلار خواته ولاړ وو پلار ته يې دوه سترگې نيولې وې لکه چې له پلاره ويرېده. خدا يې هيره شوې وه ، له چای يې غړپ وکړ ما ته يې وکتل.

- نه بچی مې ژاړي نه موږ خو ټوکې کولې ، ورشه بابا ته د چای راوړه زموږ په دکان کې چای تيار وو هله بچی .

ما د پلار له غيږې ځان خوشی کړ ، او مخ په دکان مې ورمنډه کړه ، پلار ته مې چای راوړ ، راغلم ورته مخامخ کېناستم ، بيرته روژه را په ياد شوه ، پلار ته مې وويل

- ښه گوره روژه نيسم .

- ښه سمه ده اوس خو ...

ما تيار لاس ورته پورته کړی وو ، پلار خوله ونيوله په غيږ کې ونيولم چې ښه يې زړه ته نږدې کړم گربت اکا ته يې سترگه ووهله .

- ... ميره شوی يې .

بيا مې پرې د سوکونو باران جوړ کړ ، خو اوس مې ډير په زوره نه واهه ځکه هر بېگا به يې راته ويل چې دا ځای مې گوره د تا د سوک له لاسه خوږ يږي دا ځای مې ستا د چيچ له لاسه ، نور مې پرې زړه نه کېده . گربت اکا پوښتنه وکړه .

- ريښتيا روژه کله ده له خيره ؟

- سبا نه بل سبا .

- ريښتيا وايې ولا خداى د خير کوي زما خو ټول کارونه داسې شاړ پار پراته دي .

بس دوه ورځې ورسته پلار سهار له نه کور چای وڅښلو نه يې په دکان کې نه يې ماته وويل چې چای ورته پوخ کړم ، په هغې ورځ مې ډيرې زارۍ ورته وکړې چې ما هم پيشنمي ته پورته کړي ، خو سهار چې راپاڅېدم نور نا وه پلار پيشنمى پټه کړې وو ، لږ شېبه مې ورته وژړل ، پلار د لمانځه په ځای ناست وو قران کريم يې تلاوت کاوه قران يې قات کړ او راغی له ځايه يې ورواخيستم او خواته يې ورسره کېنولم نور يې نو خپل قران ويلو زه يې د څنگه په ټول وجود ورته

غوږوم ، او سرمې د پلار په زنگانه کېښود او بېرته ویده شوی وم .
بیامې سترگې پورته کړې پلار لا قران تلاوت کاوه ، له ماسره به دا
غم وو چې کله به دکان ته خوځېږو ، خو دا غم به راسره نه وو چې پروڼ
مو کم کار کړی نن به ډیر کار وکړو . نن به فلانی کار کوو خو فلانی به
نه کوو .

دکان ته لاړو پلار چې راباندې هرڅو وکړل ماڅه نه خوړل ، پلار کرار
کرار په کار اخته وو هم روژه هم یخ د پلار غوږونه تک سره شوي وو
، وروسته له غرمې خویې غږ هم کرار شوی وو ، او تندی یې گونځې
نیولې وو ، مایې له جیبه پیسې واخیستې لارم یو بیسکټ مې
راوړ او په میز مې کیښود . پلار یو ځل بیسکټ ته وکتل بیا یې
ماته وکتل .

- وخوره اپرین سبا ته د پورته کوم .

- نه دا مې روژه ماتي ته اخیستی دی .

- وږی کېږې زویک مې یې وخت ډیر دی دا وخوره ورشه ځان ته چای
هم باندې کړه .

- نه ولې د نه پورته کولم ؟

- ښه په دواړو سترگو سبا ته د پورته کوم نور څه وایې ؟

- نه ریښتیا وایې ؟

- خو مالومه ده چې ریښتیا وایم ته یې اوس وخوره بیا سبا ته دوه
ونیسې ، اوس خودهم نیمه و نیوله کله .

ماته خندا راغله ، پلار راته وکتل او د سر په اشاره یې راته وویل
- څنگه ؟

- ته ولې دوه نه نیسې چې یوه نیسې ؟

- نه خوزه خو یوه نیسم غټه او ته وړوکی یې دوه ونیسې وړې وړې .

- نه نه مامه غلطوه زه خو څه و وړ نه یم .

- هو اوس خو کله غټ ...

- گوره بیا خویې نه خورم .

- ښه ښه کوچنی میړه ویې خوره .

- اوس يې نو ولاکه وخورم.

پلار به راسره په کوڅه کې منډې وهلې ، وخوره وخوره ما به ورته ويل چې نه يې خورم نه يې خورم بس په همدې کې مازیگر شو ، دواړه بازار ته لاړو د خدای زور میوې او نور شيان مو واخيستل ، پلار به هيڅکله هم دومره پیسې نه مصرفولې نن يې دومره ډیره شيان واخيستل.

کورت ته راغلو ، پلار د یگ باندې کړ ، چې پوخ شو نو اودس يې وکړ او دواړه مخ په جومات روان شوو . جومات وچ ډک وو ، چالمونځونه کول ، چانفلونه کول او چا تلاوت کاوه او چا سرونه ډولۍ کړي وو او غلي ناست وو .

زه او پلار د یوې ستنې خواته په لمانځه ودرېدو ، ماته لونځ ملا صاحب یوه ورځ رابنودلی وو له هغې به ورسته هره ورځ چې راغلم هغه به یواځې راته موسک شو نور به يې په سترگو راته اشاره وکړه چې لونځ وکړه . له پلاره سره یوځای بنکته کېدم پورته کېدم ، له پلاره سره مې یوځای سلام واپاوه ، ډیره شپبه ناست وو ، جمع را نه تېره شوې وه ، خود ما بنام جمعې ته نو کېناستو ، د پلار خواته کېناستم هغه قران راوخیست ، ما په پلار ډډه ولگوله ، کرار کرار ویده شوی وم .

عجیب خوب مې لیده ، هماغه د بابا کیسه مې په خوب لیده د ابراهیم ادهم کیسه .

په دښته کې مې ادهم ولېده هو ریښتیا په خپله ادهم . چې په دښته کې د خپل سره شوي چرگ د غوښې بوی ته سوچ وړی دی او فکر کوي چې ناڅاپه پرې یو زاغ رابنکته شي او ښکار يې پورته کړي ، ادهم هم پسې راپاڅي او په مرغه پسې منډه کړي مرغه له غونډۍ هغه خوا واورې ادهم هم ورپسې غغلي او چې د غونډۍ سرته ورسېږي یو کس ويني چې لاسونه او پښې يې تړلي دي مارغه هماغه ښکار ورته ټوټه ټوټه په خوله کې ورکوي . ادهم هک حیران شي . ورنږدې شي ، عبدالله سوداګروي ، دهغه د ټاټوبي مشهور سوداګر

عبداللہ سوداگر. چې لاسونه او پښې يې تړل شوي دي ، ادهم حيران
دی او ترې پوښتنه کوي

- اې عبداللہ ته ولې داسې شوی يې ؟
او پداسې حال کې چې دهغه د لاسونو او پښو په پرانستلو اخته دی
هغه ورته وايي :

- اې عادلہ پاچا ! له گاونډي ملکه مې د مالونو کاروان را روان کړی
وو پدې ځای کې يوه ډله غله دي ټول کاروان مې يې بوتلو غوښتل
يې ما هم ووژني. ما ورته ډېرې زارۍ وکړې چې ما مه وژنۍ او مالونه
مې ټول يوسئ هغوی هم پريښودم خو لاسونه او پښې مې راباندې
وتړلې او ويې ويل چې که له مارغانو او نورو خيروونکو پاتې شم نو
لمر به مې هم ژوندی پريښدي خو دا مارغه د خدای په امر دا يوه
اونۍ کېږي چې راته خوراک راوړي په سينه مې يې کېږدي او په
خوله کې مې يوه يوه ټوټه راکوي ، له گرمۍ مې هم داسې ساتي چې
لارشي بڼکې لمدې کاندې بيا راشي په سينه مې کيني او ځان
وځنډي چې گرمي او تنده مې ليري شي .

ادهم ورته ليک ليکي چې ته لار شه زما وزيرانو ته ووايه هغه به
داغله ومومي او بيا ورته ووايه چې يو عادل پاچا غوره کړي او دنړۍ
ټولو برخو ته عدل وغځوي او ورته ووايه چې نور په ما پسې نه
گرځي . خپلې جامې باسي او هغه کس ته يې وراغوندي او خپله دهغه
جامې اغوندي او روانيږي .

چې سترگې مې وغړولې پلار مې سر په زنگانه ايښی وو ، او خادر
يې راباندې هوار کړی وو ، پورته شوم ډير خجالت شوم چې په
جومات کې ويده شوی وم . پورته شوم له پلار سره بهر و وتم نور نو
ما بڼام نږدې وو ، زه لارم او داسه ته پلار د جومات په سپاچه کېناسته
، ډيره شېبه هلته ناست وو چې نور نو ملا راووت ، کله به يې سات ته
وکتل او کله به يې د غرونو څنډې له نظره تيرې کړې ، ډيره شېبه ولاړ
وو موږ هم کرار کرار ننوتلو جومات ته ، څو موږ ننوتلو چې ملا آذان
وکر ، ټولو خلکو روژه ماتوله چا خرما په لاس کې نيولې وه ، چا

جلبي خورلې چاڅه خورل چاڅه. زه په پلار پسې روان وم چې هغه د خرما يو کوتی را وايست ، پدې کې چا راباندې له شالاس کېښود وړ ومې کتل زموږ گاونډی وو ، دا فارسي زبانان وو ډير ښه خلک وو ، خرما يې راته ونيوه ، ترې واميځيسته ، خو مې هغه خورل له بل راواړندې شو خرما يې راته ونيوه ، صفونو ته مې وکتل پلار په مخې صف کې پاتې شوی زه شاته پاتې شوی وم بس نيت مې وتاړه او په لمانځه ودرېدم.

هغه ورځ د نورو ورځو په شان نه وه ، سهار يې هم ښکلی وو ، غرمه يې هم ښکلې وه او مازيگري يې هم ښکلې وو ، ماښام هم ، غرمه خو چوست او چالاک وم ، انتظار وو ، د ژوند شېبې شېبې يوه يوه راته قدرمنه وېرېښېده ، يوه ورځ مې هم فکر نه وو کړی چې گوره دا وخت تيريزي خو په دغه ورځ مې شېبې شېبې شميرلې ، څومره خوندوره ورځ وه ، په جومات کې چې څه خلک وو ، زړونه يې له مينې سرشار شوي وو ، زړه يې نری شوی وو ، او په خبرو کې ادب زيات شوی وو ، د هر چا په خوله ثنا روانه وه ، او هر چا په ښه سترگه يو بل ته کتل.

له جوماته راووتو ، هماغه گاونډي له لاسه ورونيولم ، ورته و مې کتل ، ځوان وو ، ښکلې قواره لوړ سپرې ، تور ويښتان او ښايسته سترگې يې وې.

- گوره گلرۍ نه نيسي؟

- هو.

- پس پلار ته هم ووايه اوس به درته احمد دوی ډوډۍ دروړي تاسې څه شی مه پخوئ.

- نه موږ کچالان پاڅه کړي دي ، خير يوسي مننه.

ځوان موسک شو ، او سري يې وښور او ه.

- پلار پاڅه کړي دي؟

- هو.

- نه خير هغه به په پيشنمي وخورئ ، موږ چې هرڅه پاڅه کړي وو ،

اوس به يې احمد دروړي ښه ؟

- نه خير يوسي .

نور نوروان شو ، ما پلار ته وويل ، پلار څه ونه ويل ، کور ته ننوتلو ، پلار تر شاراته وکتل ، ژر کوه چې زما اعصاب نور کار پرېږدي ، چې دا ډوډۍ وخوړو او يونسوار وکړم . احمد هم شور و راوړه پلار ترې ډيره مننه وکړه او په آخر کې يې ورته ويل :
- گوره بل وخت داسې زحمت ونه باسئ .

ما کرار پلار ته وويل

- پرېږده پلاره هره ورځ يې راوړي زه او ته خو شورو نشو پخولئ .
- نه زويه په روژه کې ځان ته پخول ستر غضب وي ته يې بل کور ته هم ورليږه ډيره سخته ده .

چې ډوډۍ مو وخوړه ، پلار راډيو بنده کړه سترگې يې پټې کړې ما ته يې وويل چې يو پنځه شپږ دقيقې چوپ کېنم ، زه هم کرار چوپ کېناستم ، پلار نسوار خولې ته واچول ، ډډه يې ووهله او سترگې يې پټې کړې .

ډيره شېبه مې يې سترگو ته کتل ، هغه خمار پروت وو ، چرت يې نيولی وو ، څه شېبه وروسته يې توفداني ورنږدې کړه او نسواريې تف کړل ، ماته نور خوب راته پلار خواته ورنږدې کړم او څه شېبه يې زړه ته نږدې نيولی وم ، راډيو ورپه ياد شوه ، څو پلار ښورېده ما په پښه راډيو را نږدې کړه او پلار ته مې ورکړه . پلار يې بيا ستنه گرځوله چې هغه هميشنۍ ساز يې پيدا کړ . څه شېبه وروسته يې چيغه کړه :

- دالندن دی ، داد بي بي سي د پښتو خپرونه ده چې په لنډو څپو ... کيږي خپريږي .

بيا هغه زنگ وشو چې ماته به د بالاحصار په سرد بيگ بين ساعت ښکارېده او له هغې وروسته هم خبرونه پيل شول . ما د پلار په سينه سرايښۍ وو زړه مې غوښتل د پرون بېگا په خيږد ابراهيم ادهم يوه بله کيسه هم راته ولولي . پلار هم په بېره بېره لوسته يو ځل به يې زما

سترگو ته وکتل بيا به موسک شو بيا به يې دوام ورکړ.

ابراهيم ادهم په تخت ، خپه او سوچ وړی ناست دی ، د حکومت کارکوونکي ورته په احترام ولاړ دي او غلامانو ليکه جوړه کړې ده ، ساتونکي هم تيارسی ولاړ دي . ناخپه يو کس له دروازي را ننوزي او مخ د تخت په خوا وړاندې ورځي . د ساتونکو او غلامانو له ويرې خبره له خولې نه وځي او دغه کس ته هم څه نه وايي . هغه تخت ته ورنږدې کيږي . ادهم ترې پوښتنه کوي .

- هې ! ته څه غواړې ؟

- زه پدې راهرو کې تيريرم .

ابراهيم ورته وايي

- دا راهرو ندی زما ماڼۍ ده ته لیونی یې .

هغه کس ترې پوښتنه کوي .

- دا سرای او ماڼۍ پخوا د چا وو ؟

- زما د پلار

- له هغه وړاندې د چا وو ؟

- د هغه د پلار .

- له هغه وړاندې ؟

- د فلاني .

- له هغه وړاندې ؟

- د فلاني د پلار

سړي وويل :

- پس راهرو دغه ته وايي رباط دغه ته وايي چې يوراشي او بل لارشي .

سړی دا ووايي او لارشي ، ابراهيم پسې سترگې اړوي پسې منډې کړې کاشکي چې ویه ويني خو هغه له سترگو پناه شي .

چې هرڅو زاری به مې پلار ته وکړې چې یوه بله کیسه یې هم را ته وکړه خو هغه به ویل چې نه بله کیسه یې سبا درته کوم او همداسې به یې سینې ته نږدې کړم او زه به هم خوب یو وړم .

چې سر مې راپورته کړ ، پلار مې سر ته ولاړ وو په مخ يې وټپولم .

- زويه که نروې اوس يې نو و خوره پيشنمى دى پورته کيږې ؟

کرار کرار راپورته شوم ، پلار په لمانځه ودرېده او زه بهر و وتم مخ او لاسونه مې پرېمينځل ، راغلم له پلاره سره په خوا کې کېناستم ، سترگې راباندې پټې پټې کېدې ، خو څومره مزه يې کوله ، ماته بې وخته خوراک مزه نه راکوله ، خو دانو عجيب خوند وروو ، بس په مزه مزه مې پرې خوله چرپوله او بيا مې پلار ته وکتل پلار له ځانه پرستن تاو کړې وه او دپنبو په سرناست وو ، د کاسې تر آخره ورسره ملگرى وم ، په آخر کې يې کاسه ماته پرېښوده .

- و خوره زويه بيا ژر وږى کيږې .

- نه نه خورم

- موږ شوې ؟

- هو

- نه زياته و خوره بيا وږى کيږې .

زه نور شاته شوم ، له پلار سره مې يوه پياله چای هم وڅښلو او نور نو ځای ته لاړم ، زما عادت وو لاس به مې په پلار ورواچاوه ويده به شوم او سهار به هم چې راپورته شوم که به مې لاس په پلار ونه لگېده نو ژړل مې . خو پدې شپه پلار بيا ويده نه شو . زه ويده شوى وم سهار مې چې سترگې لوڅې کړې پلار پنبه رانه لاندې کړې وه سترگو ته مې ځير شو .

- زويک د سهار لمونځ قضا کوي ؟ که پورته کيږي ؟

- پورته کيږم .

- هله شکر ناوخته دى .

لمونځ مې وکړ ، نور نو بيا ورغلم د پلار له څنگه کېناستم او د قران تلاوت ته مې يې غوږ ونيوه ، کرار کرار بيا ورته ويده شوى وم . چې سترگې مې راپورته کړې سر مې په بالښت ايښى وو ، پلار کورتۍ اغوستې وه او تنۍ يې تړلې .

- دکان ته به څو که يواځې لاړ شم ؟

- نه زه هم ځم.

پلار مې کور تې راو اغوستله ، دستکشونه مې يې را په لاس کړل ، او جرابې به يې را په پښو کړې بهر را ووتلو ، په کوڅه کې پلار ته مخ وو زه پسې وم. زما عادت وو چې هر کله به په پلار پسې روان وم نو دهغه په گامونو به مې پلونه ايښودل خو دهغه ډير ستر ستر پلونه وو کله کله به رانه گډوډ شول.

بېگا به بيا په همدې لاره را روان وو ، خو پلار به ډير مخکې وو ، زه به کرار کرار پسې را روان وم ، د پلار به هم اعصاب خراب وو ، ډير حوصله يې نه درلوده ، ما به هم ورته نشوی ويلای چې په شا مې کړه بس په پښو به پسې را روان وم.

درېيم څپرکی

د بابا غوسه:

روژه به تيرېده ، هره ورځ به په هيله پيلېده ، په هيله به ختمېده ، لمونځ هم خوږ شوی وو ، او د پلار مخ به په کتلو کې سړی آسمانونو ته بېولو ، غرمه به يې د دکان مخې ته پوزی وغورځاوه او دواړه به پرې ويده شوو . مازيگر به مو هم په خونښۍ دکان وتړلو او مخ په کور به روان شوو.

زه به چې نور کله وږی شوم نو يوه شېبه به مې هم طاقت نشو کولای ، خو اوس به مې لدې لوږې خوند اخيست ، ما بنام ته به مې شېبې گڼلې ، چې مازيگر به پلار وويل چې دکان تړو نو له خونښۍ به په جامو کې نه ځایدم ، پلار به هم په يوه ورځ کې يوه بسته قطعه جوړوله ، پلار به قطعه يا يوه وره يا يوې دروازې او يا يوې کرکۍ ته ويل.

هرڅه ښه وو ، لمر هم خوږ لگېده ، له سهاره به مې روژه په ياد وه تر ماښامه ، چې تږې به شوم د اوبو له ياده به مې خوند اخيست چې وږې به شوم نو ماښام به راته نيغ سترگو ته ودرېده ، پلار به هم چې شېبه تيرېده نو آرامېدلو به ، کرار کرار به په خپل کار اخته وو له ځانه سره به يې غنګۍ وهلې او مابه هم د ميز نه په لاندو پوټکو کې سات تيراوه .

روژه چې له لسمې واوښته نو پلار به ډير غوسه کېده هره ورځ به يې يو جنگ کاوه ، يوه ورځ له پيشنمي پاتې شوي وو ، سهار پلار ډير غوسه وو ، خو ماته يې څه نه ويل ، ماته يې ويل چې روژه مه نيسه خو ما ورته ويل چې ته يې نيسي زه يې هم نيسم ، پلار په تندي ښکل کړم او ويې ويل :

- نوزه خونه وږې کيږم ، زه د تا د پاره وایم .

- نه نه وږې کيږم خیر دی ، نيسم يې .

- ښه سمه ده .

نور نو دکان ته راغلو ، خو له سهاره چې څوک دکان ته راتلل پلار ورسره يوه شخړه حتماً کوله ، ډيري يې نور اعصاب خراب وو ، زه هم وږې شوی وم ، ورغلم د پلار لاس مې را ونيوه ساعت ته مې وکتل لا دوه نيمې وې ، راغلم د دکان په دروازه کې کېناستم او لښته مې خوځوله ، پلار وويل :

- لښته مه خوځوه څوک به پرې خوږ کړي .

ما ورته وويل چې څوک نشته چې پرې خوږ شي . ډيره شېبه په کار اخته وو ، بيا يې د بيربار کوڅې او مالوري ته راوکتل او ويې ويل :
- وهلکه دا لښته مه خوځوه څوک به پرې خوږ کړي .

ما څه ورته نه ويل او لښته مې هماغه راز خوځوله ، ډيره شېبه پس يې بيا راته وکتل ، خو ما باک پرې رانه ووړ ، نور يې خپل کار کاوه . مخ مې پلار ته وو شامې کوڅې ته وه لښته مې ښوروله چې شاته مې يو چاڅ وکړ شاته مې وروکتل يو کس سترگو ته لاس نيولی وو لکه چې په سترگه کې يې لگېدلې وه ، پلار رامنډه کړه هغه سړی هم

وډونگېده او له دكانه تير شو. پلار له مانه لښته واخيسته خو لښتې يې ووهلم، ډير خوږ شوم، پلار په غوسه كې راته ويل چې څه كور ته لاړ شه. ما ويل نه ځم خو ځله يې راته وويل زه هماغلته ورته ولاړوم، له ډيرې غوسې تور ايشېدلى وو راباندې رامنډه يې كړه او خو كلكې كلكې خپېرې يې په مخ ووهلم او له دكانه يې را وايستلم په غوسه كې يې وويل:

- څه لاړ شه كور ته.

زه سلگيو واخيستم، په قهر كې كور ته را روان شوم لا درې بجې نه وې چې پلار يې دومره پسې اخيستی وو، كرار كرار په كوڅه كې را روان وم اوښكې مې پاكولې، مور را ياده شوه، كاشكي چې مور مې واى يا مې مشره خور واى چې اوس كور ته ورغلى واى په غيږ كې يې نيولى واى، اوښكې يې راباندې پاكې كړې واى او په تندي يې ښكل كړى واى بيا مې يې په سر لاس را تير كړى واى او په غيږ كې يې اوږد غځېدلى واى، ټوله كيسه مې ورته كړې واى او هغې هم راته ويلي واى چې خير دى پلار د روژې پسې اخيستی دى ژاړه مه. دې خبرې مې ژړا يو په دوه كړه، د ويالې غاړې ته روان وم هماغه لښته مې لا په لاس كې وه خو ځوله مې او اوښكې مې پاكولې، د كوڅې سر ته چې ورسېدم، له شانه چا راپسې غږ كړل. د پلار غږ وو، شاته مې وروكتل چابك راپسې را روان دى، زه د ديوال خواته ودرېدم او ژړل مې. پلار رامنډه كړه او په غيږ كې ورونيولم، د پښو په سر راته كېناست، اوښكې مې يې پاكې كړې او زړه ته يې ورنږدې كړم.

- بس ليونيه ژاړه مه، زما نو در باندې زړه كيږي چې ودې وهم خوتا نن ليونتوب كاوه... بس ژاړه مه بچك مې يې ژاړه مه. ما پلار ته وكتل په سترگو كې يې راته اوښكې راگرځېدې، ماته نوره ژړا هم راغله لاس مې ترې تاو كړل او بيا مې ورته وژړل، هغه نور هم زړه ته ورنږدې كړم.

- زما ليونيه، چې راغلي، نو له ماسره به څوك په بازار كې گرځېدل

او چا به راته ويل چې بابا کپک واخله بابا جلبی واخله. چې ته نه وې
خوک به له لاسه نیسم او په بازار کې به یې گرځوم.

بیا مې یې مخ ته وکتل کلک کلک یې په تندي مچي کړم روژه یې هم
وه خو شایې را واپوله او اشاره یې راته وکړه چې ورپه شاشم. بېرته د
بازار په لوري روان شو، زه حیران شوم ولې د بازار په لوري؟ اوس
خو نور ناوخته دی. څه لاره ورپه شاوم، بیا یې له شا بنکته شوم او
لاس مې یې په لاس کې ټینګ ونيوه.

لومړی سبزي مارکیټ ته لاړو، له لاسه یې ټینګ نیولی وم، په
بیروبار کې یې په ځان پسې کش کاږلم، او همدا خبرې یې راته
کولې.

- راځه، راځه، زویک جارسم، څه اخلو؟ اوس به نو خرید وکړو،
آخريزه نو یواځې کله راتللای شوی، زه خود ځان لپاره دا څیزونه نه
اځلم، دا خو یواځې ستا لپاره دي زما لیونکه.

بیا به یې کڅوړه په لاس را کړه ما به هم چې هرڅه خوښ شوم راټول به
مې کړل، دوه منې، دوه کیلې، دوه نارنجان هرڅه دوه دوه، بیا به
مې کڅوړه پلار ته ونيوله او خپله به مې لاسونه په جیبونو کې واچول
، که به مې دستکش نه وو په لاس نو پلار به راته کېناست لاسونه به
مې یې په لاسونو کې ونيول او راته کوښ به یې کړل چې ښه به تاوده
شول بیا به روان شولو بل دکان ته او همداسې به له سبزي مارکیټه
ووتلو او د کور په لور به په بیروبار کوڅه ورسم شولو، پلار ته به مې
بیا زاری شروع کړې.

- خیر دی د ابراهیم ادهم یوه کیسه.

- خو هغه د بېګا برخه ده.

- نه هغه د اوس برخه.

- ښه سمه ده.

زه به د پلار په خوا کې روان وم خو فکر به مې په کیسه کې وو یوه یوه
صحنه به مې یې له سترگو تېرېده او خوند به مې ترې اخیست.

- ښه سمه ده نو غورځه یوه ورځ ابراهیم ادهم د خپلې مانۍ په یوه

ګوښه کې ولاړ وو ، لاندې یې د یو فقیر سیل کاوه ، هغه لږه ډوډۍ له جیبه راوايستله او ویې خوړله بیا یې پسې اوبه وڅښلې او کرار یوې خواته وغځېده او ویده شو .

ابراهیم ادهم له ځانه سره وویل : یاخدايه ! چې په دومره لږه ډوډۍ گذاره کيږي او په دومره لږ او بو تنده ماتيږي او پداسې آسانه ټوله ستریا لیرې کيږي او آرام خوب راځي پس دا دومره جاه جلال د څه لپاره دی ؟ چې د مرګ په وخت کې له سختۍ او تکلیف پرته بله هیڅ ګټه نلري .

پلار به اسویلی وکړ لاس به مې یې په لاس کې تخته کړ او و به یې ویل :

- یاخدايه دا آدمیان د ولې دومره وږي پیدا کړي دي ؟ څوک له سهاره تر ماښامه د ګېډې د مړولو لپاره غلاوې کوي ، څوک خلک وژني ، څوک دروغ وایي څوک په یو نامه په بل نامه په خلکو ظلم کوي .

بیا موسک شو سړيې وخواوه بیا یې وویل .

- ددغه ګټې لپاره څوک دا هرڅه کوي ، څوک په کوچنۍ سویه ظلم کوي د خلکو مالونه خوري څوک په لوړه سویه له یو ملکه ځي د خپلې ګېډې لپاره د نورو حقوق تر پښو لاندې کوي څوک د خپلې ګېډې د مړولو لپاره یو کس په لاره کې دروي پیسې تر اخلي او خوشی کوي یې څوک سلامت ملکونه کوچوي .

بیا به یې ماته وکتل ورځې به یې راته کش کړې او دواړو به وځنډل . ډیر عجیب وخت وو ، مینه مو هو مره نه وه کمزورې چې په آسانه وشلیږي ، کینه مو هم هسې پیڅه نه وه چې دیوال مو تر منځ پورته کړي . پلار مور واله هم کوله او پلار تابه یې هم کاوه . د ښکلو خبرو به راباندې ځای نه کېده . خود بدو خبرو ټپونه هم ژر رغېدل .

نه به مو د بل چا په کار کې لاس واوه او نه به د بل چا دنیا ، کور او مال و منال ته غله وو او نه به مو هم په بل چا داسې ګمان کاوه . نه مو د چا بد غوښتل او نه مو په بل چا کې داسې څه لیدل .

نه به هر سهار په ښکلي گاډي کې بازار ته راتللو نه به مو په ښکلي دفتر کې د بڼډل بڼډل پیسو سیل کاوه ، نه مو د شاهانه خوراکو تمه درلوده او نه مو هم له دې په زیات څه فکر کاوه خو تر ټولو به موږ خوشحاله مالومېدو .

نه به مو د ښکلي قصر د لرلو هیله درلوده او نه به خپل کور له چاراته کم بریښېده . نه مو بې ځایه هیلې درلودې او نه مو د چاخوا ته لاس په خواست اوږد کړی وو . پلار خو که به هر فکر کاوه خو ما به نه د راتلونکي په اړه سرخوږاوه او نه به هم د بازار د نوو نخچو په فکر کې وم .

عجیبه وخت وو ؟ هغه وخت به مو په یوه ګوله مړی هم قناعت کاوه ، د کور په سپین لوغړن دسترخوان کې ډوډۍ به څومره مزه کوله ؟ د چایو مزه به د ټول غزني په رستورانونو کې نه پیدا کېده . هغه رقم هم ژوند کېده ، له هغې هم آسانه کېده او لاساده .

له پلار سره به کله مرور کله پخلاوم ، پلار به هم کله غوسه کله خوشحال وو ، کله به یې خندل او کله به یې بیا تندۍ ګونځۍ وو . کله به چې په ښه فکر کې وو نو موسکا به یې په خوله خپره وه او که به یې فکر لږ ګډوډ وو نو بیا یې راته په نامه غږ نه کاوه یواځې له څنگه به یې وویل .

- وهلکه څه شوې ...

چا به راته بد بد نه کتل ، د پلار په پورنو مې سر نه خوږاوه او نه پلار تر پور لاندې وو . قناعت مو له ژونده لاس چاپیر کړی وو او کله کله به یې د مینې په تندي ښکل کړو .

څلورم خپرکی

اختر:

لس ورځې لا اختر ته پاتې وې ، سهار پلار ويل چې نن به ځو تا ته کالي وگنډو ، دکان مو وتړلو ، ما پلار له لاسه ونيو او د محمد علي دوی دکان ته مې بوتلو ، محمد علي هم د پلار په څنگ کې ناست وو ، د پلار يې هم دهغه په شان پيټه پوزه وه ، محمد علي يې له پلار او پلار يې له محمد علي ښه سړی وو ، زما ډير ملگری وو ، خو کله کله به يې هزارگي خبرې کولې چې نه به پرې پوهيدم خو چې پښتو خبرې به يې کولې له ما هم شرين په پښتو گرېده . پلار په دکان کې وگرځېده ، ما ته يې غږ کړل .

- اسده زويه کوم رنگ دې خوښ دی ؟

- کوم چې دتا خوښ وي .

محمد علي مې له لاسه خوشی کړ او د پلار خواته ورغلم ، ډيره شېبه په رختونو کې وگرځېدو ، پلار به راته ويل خوښ کړه ما به هغه ته ويل چې خوښ يې کړه آخر پلار وويل :

- ليوښه زه خويې ځانته نه اخلم خواته يې اخلم .

- اول يې ته ځان ته واخله بيا يې زه هم اخلم .

پلار سړو خوځاوه بيا يې پټ راته وويل :

- ليوښه زما خوشته دي تاته يې کړم .

- خو زما هم شته دي ، کابلۍ خاله دوه جوړه راته استولي دي .

- نه هغه او دا فرق کوي زه يې درته کوم ، اختر ته سړی نوي کالي کوي .

- خوته يې هم وکړه .

پلار سړو خوځاوه ، ډيره شېبه اخته وو بيا يې له لاسه ورکش کړم .

- راشه دادي ما مې ځانته رنگ خوښ کړ او س يې ته خوښ کړه .

پلار سپين رنگ خوښ کړی وو ، د محمد علي پلار ته يې ويل چې له هماغه يې ورته گز کړي . نور يې نوزه په دکان کې پرېښودم او خپله د

محمد علي له پلار سره په خبرو اخته شو ، زه هم راغلم خواته يې ودرېدم .

-زه هم همدا رنگ غواړم .

-دا د سپين ډيرو دى ليونيه ته بل رنگ خوښ كړه .

-نه زه غواړم چې د اختر په ورځ مې جامې ستار قم وي .

پلار د محمد علي پلار ته وكتل او ويې خندل ، هغه هم سرو خوځاوه په سر مې يې لاس راتير كړ او پلار ته يې وكتل .

- خداى دېې درته لوى كړي ، بس سپين رنگ ورته واخله ، نور به نو بيخي پرېنسته ښكاري .

پلار موسك شو او د سر په اشارې يې وويل چې سمه ده ، زه هم خوشحاله وم ، له دكانه راووتلو ، نور نو په خياط پسې گرځېدو ، پلار په چرت كې روان وو ، له لاسه يې نيولى وم ، په لارې كې يې راته وكتل او سړيې وخوځاوه اسويلې يې وكړ او ويې ويل :

-مورد ډيرې ښكلې جامې گنډلې ، كاشكي چې يوځل هغې درته گنډلي واى .

-هغه نو خياطه هم وه ؟

-هو . خياطي يې زده وه .

-نه جامې يې د هم راته نه گنډلې چې ژوندۍ واى .

پلار نور څه ونه ويل ، په بيرو بار كې تيز روان وو زه يې هم له لاسه نيولى وم او په شاوخوا دكانونو كې يې په خياطۍ پسې سترگې گرځولې . زما په يوه لوحه سترگې ولگېدې چې پرې ليكلي وو آدم خان خياطي او گلدوزي ، پلار مې له لاسه كش كړ ، او په گوته مې دكان ورته وښود ، دكان ته ورغلو ، څه شېبه د خياط په انتظار كېناستو ، خياط راغى له روغبر ورسته يې لومړى د پلار ناف واخيست بيا يې ماته غږ كړل . پلار يو مخ همدا تينگار كاوه ، ښكلي يې ورته وگنده غاړه ورته جوړه كړه . ښه يې ورته ښكلي كړه .

نور نو هره ورځ اختر ته انتظار وو ، پلار ډير راته وويل چې اختر ته لاړشم كابل ته د كابلۍ خاله كره خو ما ويل نه يابه دواړه ځو يا نه ځم ،

ورځې شپې همداسې تیرېدې ، ملاهم ختم وکړ ، ټول قران کریم مو ختم کړ. بېګا به کله پلار ویده پرېښودم یواځې به تراویح ته لاړ خو چې راوینس به شوم پسې ور به غللم او له ډیرې غوسې به مې یواځې لمونځ کړ. خو چې په تراویح به ودرېدلم عجیب احساس به مې کاوه ، ښکلی احساس ، عجیب آرموونکی ، نور کله به سخت خوب راتللو خو اوس مې هیڅ د خوب او ستړیا احساس نه کاوه ، د جومات فضا ، د ملا غږ ، د جومات حال او هوا به بلې دنیا ته یو وړم ، هیڅ مې زړه نه غوښتل چې تراویح د تمامې شي ، د ګاونډیو کورونو ماشومانو به له تراویح وروسته ساتیری کاوه خو زما له هیڅ سره نه لګېده یواځې دا مې خوښیدل چې په پلار پسې وروسته روان وم او لاړ شو کور ته ، کور هم پلار اوږد و غځېږي زه یې په سینه سر کېږدم.

وروستۍ روژه وه زه په دکان کې ناست وم ، پلار کالي واغوستل او خیاطۍ ته لاړ ، زه ډیره شپبه په چرت کې ناست وم ، کاشکي کابل ته تللی وای ، خاله مې لیدلې وای ، آمنه ، زړښت ، نورزیه او کامران مې لیدلې وای. کابلۍ خاله مې ښه ښځه وه ، یوځای مشره وه ، مشره لوریې زړښت نومېده ، بیا یې زوی وو کامران بله لوریې آمنه نومېده او کشرۍ لوریې نورزیه نومېده. آمنه زما همزولې هم وه او ټولګي واله مې هم وه.

پلار خوشحاله را روان وو ، کالي یې په لاس کې وو ، راغی خواته مې کېناست.

- به به دا به سبا راته واغوندي بډنگ به شي بډنگ.

دکان مو وختي بند کړ ، بازار ته لاړو کلچې ، کیک ، میوې او ډیر څیزونه مو واخیستل خو دنورو خلکو په څیر نه موږ یواځې یوه یوه کیلو واخیستل ځکه یواځې وو که مو ډیر اخیستلای بیا خرابېدل ، کور ته راغلو ، زه ډیر ستړی وم ، کرار په کوټه کې وغځېدم ، د سبا فکر اسره وو ، چې چېرته چېرته لاړ شم ؟ څوک څوک ووینم ؟ خو هیڅوک داسې په نظر نه راتلل چې ورشم نه مو په ټول ښار کې خپل درلود. یواځې اکرم او اسلان دوی وو ، خو له هغوی زما او د پلار

دواړو بد راتلل ډیر کبرجن خلک وو. که به یې کورته ورغلم نو داسې فکر یې کاوه چې خیرات ته ورغلی یم، زامن او لورگاني به یې لیرې رانه گرځېدل. مشرې لور خو به یې وحشي بللم، ویل یې چې په نجاری کې لوی شوی یې ته خدای زده څه بلا یې؟

زه ویده شوی وم، چې سترگې مې وغړولې پلار کوټه راپا کوله، بهر یې ټول ځایونه پاک کړي وو په مایې خادر غوړلی وو او لگیا وو کار یې کاوه. زه هم ورسره اخته شوم، ټوله ورځ مو په کله په شوخی کله په کار کله په منډو کله په ټوکو تیره کړه. پلار په کوټه کې ولاړ وو چاقو یې راوړله په تیر کې یې یو لوی سوری په چاقو غوڅ کړ ما ته یې ویل.

- بس دا به یادگار وي د وروستی روژې وروستی شېبې.
عجیبه احساس مې کاوه، روژه داسې ژر ژر تیره شوه، کاشکې نوره هم وای څومره راحت وو، د ورځې به لاړو تربېگا به بنکلي اخته وو نه مو په خوراک کې چرت وو نه مو په اوبو کې یواځینې غم د ماخوستن وو چې درې څلور ډوله خوراکونه به مو جوړ کړل خو بیا به رانه پاتې شول.

ټوله شپه خوب نه راتللو، کله به په ځای کې کېناستم او زړه به غوښتل چې ژر سهار شي او جامې په تن کړم او بهر لاړ شم په ټولو کورونو وگرځم، له همدې سره راسره دا فکر پیدا شو چې لومړی به چېرته ځم؟ هر څومره چرت مې وواهه چې له پلاره پرته که چېرته ځم د محمد علي دوی کورته ځم هغه یوڅه لیرې وو خو حتماً به ورځم. پلار ته مې ځان ورنږدې کړ.

- بابا !

- قربان.

- خوب نه راځي.

- نکل غواړې که لږ کیسه.

- نه نکل.

- نه ورکړه د ابراهیم ادهم لنډه کیسه به درته ولولم نور ویده شه.

- ښه سمه ده .

پلار به کيسه لوسته خو ما په سترگو کتله ، تابه ويل چې خپله زه هم له ادهم سره يوځای روان يم ، ډير لذت مې ترې اخيسته .

- غوږ يې ؟

- هو .

- ښه نو يوه ورځ ابراهيم ادهم په ښکار پسې روانيږي ، کله چې دښتې ته وتلی دی نو يوه هوسۍ ويني او په هغې پسې درومي ، په لاره کې هوسۍ ورته منځ راگرځولی دی او په خبرو راغلې ده .

- ته به هيڅکله هم ما ښکار نکړای شې ، زه راغلې يم چې يواځې تابوځم .

ابراهيم بيا سرخوځوي او ترې راگرځي . بل خوا منځ کوي هم داسې يو حالت ويني يو بل څه هم د ښکار لپاره ټاکي خو هغه هم همدا ټکي ورته وايي . نور نو ابراهيم ادهم وآيي چې زه نور نوبس د پاچايۍ نه يم بس زه دادي له تاسې سره ځم .
پلار به چوپ شو ما به سکوت مات کړ .

- ښه بيا ؟

- خوبيا نو ابراهيم ادهم د بلخ تېخت خوشی کړ او دخپلو گناهونو د معاف لپاره يې شپه او ورځ په غرونو کې خدای ته زاری کولې او بيا پسې روان شو او مکې ته لاړ .

نور نو کرار کرار ويده شوی وم خود شپې مې يوځل بيا په خوب ولېده . خو سهار چې راپورته شوم ، څه مې زړه نه غوښتل ، پلار راته نوي کالي را واخيستل او دواړو سپين نوي کالي واغوستل ، پلار به ماته وکتل او موسک به شو . بس ټوله خوښي مې هلته د هغه په نظر کې پيدا کولای شوه ، پلار به چې کله راته ليرې شو او کله مې يې له نږدې د کاليو سيل کاوه بس داسې احساس مې کاوه چې ټولې دنيا مې کالي ليدلي دي ، نور به مې تنده ما ته شوه او زړه مې نور څه نه غوښتل .

خو دواړو په گډه چای وڅښلو کلچې او کيک مو سره وخوړل . پلار

هم پورته شو ماته يې کالي رابښکاره کړل بيا پورته شو له کوټبنده يې دواړې کورتې رابښکته کړې ، ماته يې هم خپله کورتې را واغوستله او خپله يې هم کورتې واغوستل. يودستمال يې ماته را کړ او يو يې په خپل جيب کې واچاوه بيا يې راته وکتل .

- څنگه زويه چېرته د زړه کېږي چې لاړ شو ؟

- چې چېرته ته ځي ؟

- راځه يو ځل به دې د ترور کورته ورشو بيا چې ته هرځای تللې ځوبه .
ماورته په خوله څه نه ويل خو له هغې او دهغې له زامنو مې ښه نه راتلل . له کوره ووتلو ، ټوله دنيا نوي بوی ښکلي او عطرین بوی په سراخيستې وه ، تا به ويل چې هيڅ ځای هم د ښکلو نجونو اتني نشته او د شرابو د کرنگ سندرهم معنویت په ځان کې حل کړې ده .

بهر ډیر خلک نه ښکارېدل ، يو يو څوک به مالومېده نوې جامې به يې اغوستې وې او ښکلي بوټونه او ځانونه به يې ډیر جوړ کړي وو ، ما د پلار لاس نيولی وو او د پلار خبرو ته غوږ وم .

هغه به تل راته د ابراهيم ادهم کيسې کولې ، چې څرنگه يې ستر تاج او تخت پريښود او څرنگه تر مکې پورې لاړ . پلار به يې هره کيسه په خوند خوند سره کوله .

د ترور دوی کورته ورور سيدلو ، څلور پنځه موټرونه يې د دروازې په مخ کې ولاړ وو ، لاسم لمر نه وو تود شوی خو خلک يې بيا اختر مبارکۍ ته رارسېدلي وو ، موږ هم کوټې ته ننوتلو ، ډیر خلک ناست وو ، د اسلان پلار هم د کوټې په بل سر کې ناست وو په زوره زوره يې خندل .

زه او پلار کوټې ته ننوتلو خو هيڅوک هم له ځايه پورته نه شول ، ټولو راسره په لاسو او ناستو روغېږ وکړ . د اسلان پلار هم يواځې لاس رااوږد کړ او دومره يې وويل

- سلام سترې مشی اختر مبارک

نور يې نو بيا ډډه ولگوله ، ما پلار ته وکتل خو پلار آرام د وره خوا ته په يوه توشکه کېناست ، يو کس راغی او چای يې راته واچاوه کليچې

يې راته په مخکې کينډوې ، هيچا له موږ سره خبره نه کوله ، ټول خلک په زوره زوره غږېدل او له يوې او بلې خوا يې سره وېشتې خود پلار د ترکانۍ په اړه هيچا هم ونه ويل چې ډير ښه کار دی او ښه گټه لري ، يا ډير پاک کسب دی او ډير ثواب لري خود تجارت او قوماندانانو په ستاينه يې خولې سترې کړې ، ځينو به داسې د زړه له تله وخنډل چې تا به ويل ستونی به يې پاره شي خو بيا به يې په سترگو کې له ډيرې خوښۍ او ښکې وځلېدې او ډډه به يې ولگوله .

پلار ډيره شېبه پکې سترگې واړولې راواړولې ، خبرو ته يې غوږ ونيوه خو نوريې نو طاقت ونه شو کرار له ځايه پاڅېده ، ټولو خلکو ورته وکتل خو هيڅوک هم ورته پورته نشول پلار خدای پاماني وکړه خود اسلان دوی پلار يواځې دومره وويل چې خدای مو مل ، نوريې نو بيا پکول په ځمکه کېښود او ستره خوله يې په خدا خلاصه شوه .

بهر راووتلو ، ماشومانو ماته وکتل نوريې نو خپلې لوبې پيل کړې ، زه ورته هيڅ غوندې ښکارېدم خو په زړه کې مې ويل چې ډير له تاسې زيات ارزښت لرم خو تاسې به نه پوهېږئ که نور هيڅ نه وي په خپل پلار خو گران يم ، په لارې روان وو ، ما غوښتل له پلاره پوښتنه وکړم چې د ترور په اړه څه فکر کوي ما فکر کاوه چې اوس به يې نو ترې حتماً بد راځي خو هغه ويل چې نه بس هر څوک ځانگړي باور نه لري ښايي هغه به زموږ په اړه بل فکر کوي .

بېرته مخ په کور روان شولو پلار هر څو راته وويل چې زه د خپلو ټولگيو الو کورته لاړ شم خو ما ويل چې نه نه ځم زړه مې نه غوښتل چې لاړ شم .

کور ته راغلو ، ډيره شېبه له ځانه سره په فکر کې وم ، خو پلار چای ايشولی وو ، خندان کوټې ته راننوت .
- بهبه داسې چای چې نشه لري نشه .

دواړو چای وڅښ ، عجيبه وه په دومره وختونو کې گاونډيان راغلل هغوی اختر مبارکۍ ته راغلي وو ، ډيره شېبه سره کېناستو خبرې مو وکړې ، ټولو د پلار صفت کاوه ، چا ويل چې ډير بې غرضه سپری دی

چا ويل ډير مسلمان سړی دی چا څه ويل چا څه ؟

ماسپښين ډېره شېبه بهر کېناستم ، د دروازي تر مخ مې د ماشومانو د لوبو سيل کاوه ، عجيبه شور او مستي په هغه لوبو کې پرته وي ؟ ډيره خوندوره وي ، ډيره په زړه پورې هم وي .

ورځ همدا سې بېگا کېدله ، زه د دروازي په خوله کې ناست وم او د ژوند گرمې سندرې ته مې غوږ نيولی وو ، چې په يوه پلمه بله پلمه يې ځانته د خوشحالي فرصت ورکاوه ، د اختر په نامه ، هو د اختر په نامه يې کارونه پريښودل او جشنونه يې جوړول خود ژوند په ستروونکو بوختياوو کې د لاس او پښو وهلو قدرت ونه بايلي .

په همدې فکر کې وم چې اختر نو د څه لپاره ؟ څوک څوک به ورته ډير خوشاليږي او په چا به له سره اختر نه وي ، که څوک مور ولري هره ورځ به ورته اختر وي ، که څوک ښه دوستان ولري ، ښه کارونه کوي ... بس نور ستړی شوم ورپورته شوم له ماشومانو سره مې فوټبال پيل کړ چې يو وخت پلار له دروازي راغېر کړل .

- بس دی زويه ورشه اودس وکړه ځه د لمانځه وخت دی جو مات ته به ځو .

لمر ته مې وکتل ريښتيا هم ډير ناوخته وو بس نور نو ننوتم ، چې اودس مې کاوه پوه شوم چې نور نو اختر تير دی او هرڅه بيرته عادي شوي دي نوره نو خدا راغله سر مې وخوځاوه په پلار پسې راووتم .

پنځم څپرکی

د ښځې او ښکې :

اختر تير شو ، ډير ژر هير شو ، دريمه څلورمه ورځ مو د کان پرانست

، بیرته د ژوند تل تکرارېدونکې سندره پیل شوه ، خو بڼې بیرته په ژوند تیت شوه ، خو یواځینې فرق مو چې کړی وو هغه دا وو چې نوې جامې مو نو پیدا کړې وې او چې وابه مې غوښتې نو لکه پلار هسې به ښکارېدم چې دغې مسئلې به مې فکر برابر اوه .

ژمی به اوږد شو ، هره ورځ به مې پارو په لاس کې وو او شوې واوړه به مې توروله ، له ساره به مې وجود ځیر وو ، پلار به چې بازار ته لاړ رنگارنگ دستکشونه او کورتۍ به یې راته راوړې خوماته یې خوند نه راکاوه ، له واوړې به مې زړه تنگ وو ، کور به یواځې وم ، که به دکان ته هم لاړو د یخ له لاسه به طاقت نه راتللو .

سهار به چې دکان ته ورسېدو ، پلار به د اور تیمګۍ د دکان مخ ته را ایستلو او اور به یې پکې بل کړ ، پلار به یې یوې خواته او زه بلې خواته کېناستلو ، د اور لمبې به کرار کرار جګې شوې پلار به لاسونه وموښل او پورته به شو کار به یې شروع کړ ، مابه هم کله په اور ساتیری کاوه او کله به مې په واوړو کې د پټ بازار او د کانونو سیل کاوه .

یوه ورځ د دکان مخې ته له پلار سره ناست وم ، یوې ښځې ماشوم له لاسه نیولی وو او دکان ته راغلل ، پلار ته یې ویل چې یو پایروک راته جوړ کړه ، ما یې زوی ته وکتل غټ سپری وو نو هغه پایروک څه کاوه ؟ پوښتنه مې ترې وکړه .

- پایروک ته غواړې ؟ ته خو نږدې زما همزولۍ یې ؟
موریې وخنډل او دستکشونه یې لاسه وایستل او بیا یې زوی په تندي ښکل کړ او ماته یې وکتل .

- نه زویه دا ندی بل له ده کوچنی دی هغه ته یې جوړوم .

- ما ویل که ده ته یې جوړوې دا خو نږدې زما همزولۍ دی .

ماشوم ماته وکتل ویې خنډل .

- خو زه هم پرې سات تیروم نو څه پروا لري ؟

ماته خندا راغله خو بیا پایروک راته یاد شوریښتیا هم ډیر ښه څیز وي کاشکي ماته هم پلار جوړ کړی وای او په کور کې مې پرې

ساتیری کولای.

ماشوم ډیر بنکلي واره دستکشونه په لاس کړي وو خو زما پلاستيکي وو زما خوښ نه وو دهغه ډیر بنکلي وو ډیر زړه مې ورته وشو ماشوم ته مې وویل

- دادستکشونه دې چېرته اخیستي دي؟

- مور مې راته جوړ کړي دي.

مایې مورته وکتل څه مهربانه ښځه وه چې دغه ماشوم ته یې داسې بنکلي دستکشونه جوړ کړي وو هغې ماته وکتل.

- خوښ د شول زویه؟

- هو.

پلار ته مې وکتل.

- پلاره نن مازیگر به راته حتما دغه دستکشونه اخلي.

- په دواړو سترگو صبر زه یې وگورم.

پلار د ماشوم دستکشونه وکتل او بیایې ماته سر وښور او ه. ښځې زما په سر لاس کېښود او ویې ویل.

- زه به یې درته جوړ کړم زویه. ستامور یې نشي جوړولای؟

زه حیران شوم ، ومې خندل.

- زما مور کله شته.

ښځې ځان ته ورنږدې کړم ، په سر مې یې لاس راتیر کړ او ویې ویل

- ښه سمه ده زه یې درته حتماً جوړوم خو په دې شرط چې بابا دې راته بنکلی پايروک جوړ کړي.

پلار و خندل او زموږ خواته یې راوکتل.

- په دواړو سترگو ، خوتاسې زحمت مه باسئ زه یې ورته په بازار کې اخلم.

ښځه او ماشوم روان شول ، نور مازیگر هم وو ، پلار سبزي مارکیت ته لاړ او زه په دکان کې کېناستلم ، څه شپبه وروسته پلار راوړسېده خو دستکشونه یې نه وو راوړي. دکان مو بند کړ او مخ د کور په خوا لاړو.

ماسخوتن چې خبرونه ختم شول ، پلار راته ویل چې د چا نکل درته
واچوم ما ورته وویل چې نکل نه غواړم ، ډیره شېبه یې خواته ناست
وم بیا مې ترې پوښتنه وکړه .

- پلاره مور مې څه نومېده ؟

- هوسی . خدای د پرې رحم وکړي .

- څوک وه ؟

پلار وخنډل او خواته یې ورنږدې کړم .

- څوک وه ؟ خویوه ښځه وه ډیره ښه ښځه وه ته پرې ډیر گران وې ،
سهار به چې له خوبه راپاڅېده په غیږ کې به یې ونیولې او شپه به هم
چې ویده کېده زړه ته به یې نږدې ونیولې او سترگې به یې پټې شوې .
- څرنگه وه ؟ کاشکې مالیدلې وای .

- کټه مټه لکه ته هسې وه ، او ستاپه شان یې ژر ژړل هم . خدای د پرې
رحم وکړي .

د پلار په سترگو کې او ښکې راوگرځېدې ، زه یې خواته ورنږدې کړم
او په سړيې ښکل کړم ، ډیره شېبه چوپ وو ، څه یې نه ویل ، زه پورته
شوم کتابونه مې راواخیستل او د دیوال خواته په درس ویلو بوخت
شوم ، پلار به کله ماته وکتل او کله به په چرت کې لاړ .

هغه شپه مې ترسهار مور په خوب لیده ، خو سهار چې پاڅېدم مخ
مې یې په یاد نه وو چې څرنگه مخ یې وو ؟ سهار بیا دکان ته لاړو او
ورځ هماغه شان تیره شوه ، کله اور ته ناست کله هم د بازار په چیکر
کوڅو کې هغې خواته او دېخواته وځغېدیم .

همداسې به شپه هم تیره شوه بیا به سهار په دکان کې وو ، پلار به کله
پیسې اخیستې او کله به یې له سره کار ونه کړ او ټوله ورځ به
همداسې تیره شوه .

یوه ورځ بیا هماغه ښځه او ماشوم راغلل ، پلار یې هم پایروک جوړ
کړی وو او وړاندې یې په لرگو کې ایښی وو ، چې ښځه مې ولیده
ورغلم او پایروک مې راواخیسته ، دښځې چې په ماسترگې
ولگېدې ، نور اغله ځان ته یې ورنږدې کړم او په سرمې یې لاس

راتیر کړ او بیا مې سترگو ته ځیر شوه.

- واخله زویه دستکش مې درته واو بدل.

ډیر ښکلي ووله خوشحالی په جامو کې نه ځایېدم ، په لاس مې کړل له خوبښی الوتم ، پلار راته وکتل هغه هم خوشحاله شو ، او راغی لاسونه مې یې ورو نیول او په خپل مخ پورې یې وموښل بیا یې په مخ وټپولم.

- دادي دا یې دستکشان نور څه غواړې؟ واه واه

ښځه هم خوشحاله وه ، ماهغه ماشوم ته وکتل هغه حیران حیران راته کتل. ښځې پلار ته پیسې وروړاندې کړې خو پلار نه اخیستې هغوی په خپلو کې سره مننې شروع کړې. ماشوم ماته وکتل او راته ویې ویل:

- ته ریښتیا مور نه لرې؟

- هو.

ماشوم ډیره شېبه راته وکتل او بیا لاړ دخپلې مور لمن یې ونيوله ، زه هم دخپل پلار خواته راغلم او په پوټکو کې مې ورته پرلاتۍ ووهلې ، د پلار په پیوند پیوند بوت مې ساتیری کاوه ، هغې ښځې ډیره شېبه راته وکتل بیا یې پلار ته وکتل.

- هغه موزوی دی؟

- هو

- خدای دی درته وساتي. ریښتیا موریې وفات شوې ده؟

- هو خدای د پرې رحم وکړي.

- اوس که وړاندې.

- نه دهغه نه په یاد یري.

- بل څوک لري؟

- نه یواځې زه اودی تنها اوسیدو.

ښځې بیا ماته وکتل ماد پلار بوت دهغه له پښې راوايست او بیرته مې ور په پښو کې پورته مې پلار ته وکتل هغه لاس غوټه کړي وو او په سینه یې نیولي وو ، په سترگو کې یې اوښکې راوگرځېدې ،

بنځې لومړۍ پلار ته وکتل بیا یې ماته وکتل راوړاندې شوه په تندي
یې ټکل کړم لږ شپبه راته ولاړه وه دهغې هم په سترگو کې او ټکې
راوگرځېدې ، پایروک یې په لاس کې واخیست ، ماشوم یې له لاسه
ونیو او له دکانه ووتل .

اوس راته د پلار کیسه یاده شي ، هغه راته یوه شپه کیسه کوله ،
لومړۍ به مې دهغه له عارفانه کیسو ښه نه راتلل خو وروسته
وروسته مې په زړه کېناستې چې په هغې کې د ابراهیم ادهم کیسې
وې ډیرې ټکلي وې .

یوه شپه یې څنگ ته ناست وم ورته ومې ویل چې داسې کیسه راته
وکړي چې پلار او زوی دواړه وي پکې هغه موسک شو ویل یې ښه ده
نو غورځه .

ابراهیم ادهم د بلخ باچا وو ، هغه چې کله تخت پرېښود ، په غرونو او
رغونو لاړ ، بس نور یې ځان د خلکو له سترگو پنا کړ . په سختۍ سره
یې د شام د ښتې کچ کړې او مخ په مکه یې لاړه لندوله .

وايي چې دمکې خلک او مشران چې خبر شول ، ابراهیم ادهم غواړي
مکې ته ورشي نو دهغه د ښه راغلاست لپاره له مکې ووتل ، ابراهیم
ادهم چې اوس هغه شان ، شوکت او دبدبه ورسره نه وو چانه شو
پیژندلای بې له خپل رعیت نه نو د مکې مشران یې هم د ښتې لور ته
د ښه راغلاست په تمه ووتل او ورته انتظار شول .

ابراهیم ادهم چې له لیرې ولیدل نو پوه شو چې کیسه څنگه ده ځان
سره یې وپیچله او په بیروبار کې وړاندې تیریده ، د مشرانو په مخ کې
یې له یو افسر څخه پوښتنه وکړه .

- تاسې ولې دلته ټول شوي یاست ؟

- د بلخ پاچا ابراهیم ادهم مکې ته راځي .

وايي ابراهیم ادهم وخنډل او افسر ته یې وویل

- ښه ښه هغه لیونی یادوي ؟

وايي افسر په مخ په خپیره وواهه او ورته ویې ویل

- هغه د محکې په سر له عادلو پاچاهانو څخه یو دی ته وايي چې هغه

ليونى. ڇه ورڪ شه.

ابراهيم ادهم و خندل او مخ په وړا ندې روان شو او ځان يې مكي ته ورساوه.

وايي كله چې ابراهيم ادهم تاج او تخت پريښود يو زوى يې هم درلود ، چې هغه وخت ډير كوچنى وو ، زوى يې چې كله غټ شو نو مور ته يې وويل چې پلار مې چېرته دى ؟ هغې ورته وويل چې پلار د ورك شوى دى ، زوى يې هر ځاى پسې ولټاوه او هرڅوك يې پسې وپوښتل. ترڅو چې يوه ورځ يو چا ورته وويل.

- ما په خپلو سترگو ولېد ، زه يې پيژنم په خپله وو.

- چېرته وو ؟

- په مكې كې.

نور يې نو زوى او مور سره د يوې قافلې را روان شول مخ د مكې په لور. زوى يې ډيره تمه درلوده چې خپل پلار وويني ، مكې ته راوړسېدل او يوځاى يې سكونت پيل كړ. زوى سباته لاړ حرم ته ترڅو وويني چې پلار يې ريښتيا شته كنه ؟

ډيره شېبه يې په حرم كې سترگې واړولې ، داسې څوك په نظر ورنغى چې پلار به يې وي ، له يو كس جارو كېنځه يې پوښتنه وكړه.

- ته ابراهيم ادهم پيژنې ؟

- هو هغه زموږ ملگرى دى.

- چېرته دى ؟

- اوس تللى دى په خسو پسې. خس راوړي.

- چېرته تللى دى ؟

- پورې دښتې ته وتلى دى.

هلك پسې روانيږي ، په دښته كې يو بوډا مومي ، چې په ضعيف بدن يې ستر پېټى. په شا كړى دى مخ يې لمرو نو سوځولى دى او له ستړيا يې په مخ خولې ښكاري. هلك له شا پسې روان وو سپين ږيري بوډا هم په سختۍ سره ځان تر مكې ورساوه.

زوى يې چې دا صحنه وليده ډيري يې وژړل بېگا يې مور ته ټوله كيسه

و کړه ، هغې هم ډیر ورسره وژړل سبا ته یې له مور سره یوځای لاړو کله چې حرم ته ورسېدل چې د بنځې یې په ابراهیم ادهم سترگې ولگېدې ورمونده یې کړې او خپل زوی یې له لاسه ونيوه .
مور یې زوی ته وویل .

-زویه داستا پلار دی ، داستا پلار دی .
زوی هم وژړل او ابراهیم ادهم هم وژړل ، بیا یې له زویه مخ وگرځاوه او لاس یې په دعا خدای ته پورته کړل .
-اې دلویی او دکمال خاونده !ته مې ستا مینه په زړه کې ژوندی وساتې د بل چا مینه مې په زړه کې غځېدو ته مه پرېږده .
نور به پلار چوپ شو ، او سترگې به یې پټې کړې ، بیا به یې ما ته وکتل ورنږدې به یې کړم په تندي به یې ښکل کړم او مخامخ به یې راته وکتل .

-ولې دداسې زوی مینه پرېښودل لکه ستا هم آسانه ندي .
زه به هم ورته موسک شوم نور به دواړه چوپ کېناستو .

شپږم خپرکی

اووه ټګان

نور نوبه په ژمي کې هم څه نه وو پاتې ، خو زما چې پرې زړه نه کېده چې ختم شي یواځې د شپې د ښکلو نکلونو په خاطر پلار به د ابراهیم ادهم د نکلونو ترڅنګ نور ښکلي نکلونه هم راته اچول چې له خدا به مې ورته زړه وخورېده ، یاره د ټولې دنیا له فلمونو به ښکلي وو ، د اووه ټګانو نکل تر اوسه مې هم دومره خوږ فلم په دنیا کې ندی لیدلی .

پلار به پورته شو بستره به یې وغږوله ، زه به یې ځانته ورنږدې کړم ،
سربه مې یې په څنگل کېښود ، او مخ به مې هغه ته کړ ، هغه به مې
لومړی سترگو ته وکتل بیا به مې یې په سرلاس راتیر کړ .
کله به چې له پلاره مرور شوم نو پلار به راته یوه کیسه کوله چې له
سره به ترپایه ورته خنډېدم ، په هغه کې یوه کلمه ډیره خندوونکې وه
(هله پلاره دود مې کیږي) دایوه کیسه وه چې یو پلار او یو زوی په
یوه برستن کې پراته وو ، کله به چې د پلار باد مات شو نو زوی به
چېغه کړې (هله پلاره دود مې کیږي) . زه به هم پلار ځانته ورنږدې
کړم په تندي به یې ښکل کړم .

- دود دې نه کیږي ؟

بیا به مې وخندل

- نه ، ژر کړه نکل راته اچوې کنه ؟

- د چا نکل غواړې ؟

- د اووټګانو .

پلار به موسک شو په مخ به یې وټپولم او بیا به یې نوراديو بنده کړه
چراغ به یې بند کړ او له لږې چوپتیا وروسته به یې نکل شروع کړ .

- وونه وو د خدای کړه وو ، د بنده ورته کاته وو . یوه کونډه وه ، یو یې
زوی وو چې خلکو به پکې باله او پکان خواته معلوم دي چې شوخ
وي .

مابه وخندل او ښه ښه به مې کول د پلار تاوده او خواږه تنفس به مې
په ټول بدن منګول خښه کړې وه او له خولې یې راوتونکې هرې کلمې
زما په زړه کې د تلوسې له اتني سره ځان غورځاوه ، چې پلار به لږ ځنډ
وکړ او یابه خوب ورغی نو لاس به مې یې په لاسونو کې تخته کړل ،
هغه به بیا دوام ورکړ .

- کونډه او پکې داسې غریبان وو چې مه یې کوه پوښتنه ، په کور کې
یې هیڅ نه درلودل ، عید په رارسیدو وو نه یې کالي درلودل او نه یې
هم د قربانۍ لپاره څه درلودل کونډه ډیره خپه وه ، چې یوه ورځ د
کونډې ورور ورته یو سپرلی راووست هغه یې کونډې ته ورکړ چې دا

واخله او قرباني يې کړه. کونډې له خپل ورور څخه ډیره مننه وکړه او چې ورور يې لاړ نو زوی ته يې وويل چې دا سپرلی بوځه او په بازار کې يې وپلوره چې هرڅومره پيسې يې شوې ټولې ماته راوړه چې تاته کالي پرې واخلم او د ماشومانو لپاره عيدي. زوی وويل چې سمه ده. سپرلی يې بازار ته راووست، دکتار دکانونو له مخې تيرېده او سپرلی يې له پرې نيولی وو. لومړي دکاندار ورته غږ کړ.

- اې دا سپی د چپرته له پرې نيولی دی گوره وبه د خوري!

پک ورته وخنډل ويې ويل.

- نادیده! سپی ندی دا سپرلی دی.

دکاندار بيا وخنډل او په لوړ آوازي يې وويل.

- نادیده خوته يې چې تراوسه لاسپي او سپرلی نه پېژنې.

پک حيران شو، خوڅه يې ونه ويل، بل دکاندار ته ورورسېده، هغه هم په حیرانۍ ورته وکتل او بيا يې وخنډل.

- هې ليونیه! داسپي د چپرته روان کړی دی؟ گوره وبه د خوري ته څومره نادیده يې خوشی يې کړه.

پک ورته وکتل، داهم لومړني ته ورته وو خو له هغه مشرووڅه يې ورته ونه ويل خو په زړه کې ورسره ويره پيدا شوه چې بنایي ريښتيا هم داسپي وي. له دغه دکانداره هم تير شو دريم ته ورورسېده، هغه تردې دوه نورو لږ مشر مالومېده هغه هم ورته راغږ کړل.

- هې په داسپي څه کوي خوشی يې کړه!

- داسپي نه دی دا سپرلی دی پلورم يې.

- نه دا سپرلی نه دی ته تراوسه دغه ډول سپي نه پېژنې؟

هغه سړي سرورته وخواوه اوڅه يې ورته ونه ويل دکان ته ننوت پک له دې دکانه هم تير شو څلورم دکان ته ورسېده، هغه هم همداسې ورته وويل په همدې قسم له پنځم دکانه هم تير شو او له شپږمه دکانه هم تير شو اووم دکان ته چې ورورسېده يو سپين ږيري پکې ناست وو، سپين ږيري هم په حیرانۍ سره وکتل.

- زويه داسپي دولې له پرې نيولی دی خوشی يې کړه هسې نه وبه دې

داري؟

- رينښتيا داسپي دی؟

- نوزه درته په سپينه ږيره دروغ وایم؟

پک سپرلی ژر له پري خوشی کړ او سپين ږيري يې پری ونيوه پک ته يې وويل چې زه دا اوس شرم له دې ځايه دا ډير خطري دی له دې ليرې گرځه ، پک په منډه منډه کورته راغی ، په لاره کې ورسره چرت پيدا شو چې مور به هره ورځ ورته ويل چې ته د ټگانو بازار ته ځي او غولوي دي. له ځانه سره يې وويل چې ښايي دا يې راسره ټگي کړي وي؟

کورته چې ورسېده ، مور يې په ډيرې خونۍ ترې پوښتنه وکړه.

- په خود خرڅ کړ بچيه؟

- ولا قيمت يې معلوم نشو مامله (قرض) يې رانه واخيست.

کونډه سخته غوسه شوه او ويل يې چې ژر لاړ شه پيسې ترې راوړه که نه وي نو بېرته سپرلی راو له خو پک ويل چې نه سبا ورځم پيسې راکوي. مور ډيره غوسه وه ويل يې چې يو زوی لرم هغه هم هرڅوک وغولوي.

سبا ته پک د کوچيانو کيږديو ته لاړ ، ډيره شېبه يې يوې کوچۍ ته زاری وکړې چې يو ځل د جامې راکړه هلته يوه جينۍ خواره لوڅه ناسته ده کالي يې نشته بېرته يې درته راوړم ، جينۍ کالي ورکړي دي خو ورته ويلې يې دي چې که دې خيمې ته رانه وړل کور ته درپسې درځم. پک د مور غاړکۍ (امپل) او ټيکونه پټ کړل او د کوچۍ جامې يې واغوستې بازار ته ورغی. لومړي دکاندار پوښتنه ترې وکړه.

- څوک يې؟

- د کوچيانو له کډو پاتې شوې يم يواځې يم.

هغه دکاندار ورته وويل چې راځه زه به د راسره کور ته بوځم ښځه مې شه. خو پک لدې هم تير شو دوهم دکان ته ورسېده هغه ورته وويل - زما سره واده وکړه زه به دې ښه ساتم دا د تير دکان واله زما کشر

ورور دی ډیر ټگ دی او ښه سپی ندی زه به دې ډیره ښه وساتم.
لدې هم تیر شو هر یو همدا سې ورته ویل چې دا د تیر د کان واله زما
کشر ورور دی. بالاخره وروستی دکان ته راوړسېده ، په دکان کې
هماغه سپین ږیری ناست وو هغه ورته وویل

- نه دا ټول زما زامن دي دا یو هم په واده کولو نه ارزې ټوله ورځ
ناست دي ټگي کوي له ماسره واده وکړه د ټولې دارايۍ مالکه به مې
شي ښه به دې هم ساتم.

پک ورته وویل چې سمه ده ، په دکان کې لږ ساعت ورسره ناست وو
مخ ته یې پلو نیولی وو سپین ږيري یې زامن راټول کړل او ورته ویي
ویل

- زامنو دا پېغله به ستاسې مور جوړېږي ښه به یې ساتئ
ټولو زامنو په یو غږ ورته وویل چې سمه ده ، هر زوی ورته یوه یوه
تحفه واخیسته ، ټول کورته راغلل سپین ږيري کور پک ته وویل چې
اوس به د زامنو په مخ کې نکاح وتړو. پک ورته وویل چې ولې
یواځې د زامنو په وړاندې سپین ږيري ورته وویل چې موږ نور
دوستان نه لرو. شپه یې نکاح ولوستل شوه ، د شپې سپین ږيري ورته
ووویل چې له ماسره به په یوه بستره کې بیدېږي پک ورته وویل چې
زموږ رواج دی تردرې ورځو پورې له خاوند سره نه بیدېږو. سپین
ږيري ورسره ومنله ، سبا ته یې زامن ټول بازار ته لاړل ، پک ځان خپه
نیولی وو ، سپین ږيري به چې هرڅو مړه ترې پوښتنه وکړه پک به
ورته ځواب نه وایه. تردوه ورځو پورې ترې مروروو ، په دریمه ورځ
چې یې زامن له کوره ووتل سپین ږيري ورته وویل چې ولې خپه یې ؟
پک ورته وویل چې خپه په دې یم چې زه څرنگه د کور میرمن یم چې
نه مې کور لیدلی نه یې په کوټو او دروازو بلده یم ؟ سپین ږيري ورته
ووویل چې راځه زه اوس درته ټولې کوټې ښایم او ټولې کلي گانې
درکوم. پک خوشحاله شو ورسره پورته شو ، د ټولو کوټو کلي گانې
یې ورکړې او د ټولو صندوقونو کلي گانې یې هم ورته وښودلې. خو
یوه کوټه یې ورته ونه ښودله. پک په ژړا شو ویي ویل چې دا کوټه

ولې راته نه ښايې زه خو ددې کور ميرمن يم.

سپين ږيري دهغه کوټې دراوزه ورته خلاصه کړه ، پټ يې ورته وويل چې دا کوټه چاته مه خلاصوه ځکه دا پټه کوټه ده. پک ترې پوښتنه وکړه چې ولې پټه ده؟ سپين ږيري ورته وويل چې په دې کوټه کې دار دی. پک ورته وويل چې دار څه شی وي؟ هغه ورته وويل چې دا پری دسري په غاړه کې وراچوو او وژنو يې. پک ورته وويل چې دا خو ډير ښه دی که کورته کومه د ښو زيوراتو والا ښځه راتلله زه به يې دلته څروم او ټول زيورات به يې تاته درکوم. سپين ږيري خوشاله شو او پک ته يې آرين وويل. پک بيا ترې پوښتنه وکړه چې څرنگه سري څوک پرې ځوړندوي؟ سپين ږيري پری په غاړه کې واچاوه او ورته ويې ويل چې کله د سري په غاړه کې داسې پری وراچوې بيا به هغه پري داسې راکاږي. پک د پري سرونپوه او راکش يې کړ سپين ږيري پورته شو او په چيغو يې شروع وکړه. پک له سره ټيکری وغورځاوه او ورته ويې ويل

- هه هه سپرلې څښتن درلود کنه؟

داسې يې وډباوه چې پوښتنه يې مه کوه ، بيا لاړ او د صندوقونو ټولې پيسې او طلاوې يې راټولې کړې او کور ته لاړ. کور ته چې ورسېده مور يې ترې پوښتنه وکړه چې پيسې يې درکړې؟ کنه؟ پک ورته وويل

- هو دريمه برخه يې راکړې ويل يې چې پاتې به بيا گورو.

پيسې يې ټولې مورت ته ورکړې ، مور له خوشحالي پورته پورته کېده ويل يې چې غلط شوی به وي خو پک ويل چې نه هغه سپرلی داسې سپرلی نه وو هغه ډير قيمت لري.

ټگان چې بېگا کورته راغلل ، چې د دار په کوټه کې يې د پلار د ځگيروي غږ لگيږي ټول حيران شول ، ورغلل که گوري چې پلار يې په دار ځوړند دی ، پوښتنه يې ترې وکړه چې ولې؟ سپين ږيري ورته ويل چې هغه کوچی نه وه د سپرلې څښتن وود سپرلې! ټول حيران شول او يو بل ته يې وکتل ټولو ويل چې پيدا کوي به يې او داسې به

يې وھي چې څه يې کوي. خو پلار ويل چې اوس دا خبرې پرېږدي ورشئ ډاکټر راته راوړلی چې مرم.

پلار به چوپ شو، لږ شېبه به ما هم غوږ نيولی وو چې دوام به ورکړي خو لکه چې ویده غوندې به وو بيا به مې له خوبه وينس وکړ.

- بيا څنگه وشول؟

پلار به بېرته وينس شو او سره سم به شو

- هه په کوم ځای کې وو؟

- په ډاکټر پسې گرځېده.

- هه ښه، نو پک هم ولاړ يو زیارت ته د زیارت مینجور ته يې وويل

چې ته د يواځې د څو شېبو لپاره دا جامې او جام راکړه داپورې رمه

زما ده دهغه ځایه پکې ځم بېرته په منډه راځم ملنگ هم چې څو پیسې

ترې واخيستي نو جامې يې ورکړې، پک جامې واغوستې او جام

يې ورسره راواخيست نيغ راغی د ټگانو د کور خواته چې کشری ټگ

يې وليد چې له کوره ووت نو په يوه لاره ورته راوگرځېده او له ليرې

يې غږ پرې وکړ

- هول! هو ځوانه چېرته داسې تيز روان يې؟ ټول مشکلات خدای

حلوي که يواځې د دپلار غم درسره دی مه وارخطا کيږه خدای به يې

جوړ کړي زه درسره قول کوم

ټگ هک حيران شو چې دا څرنگه ښه ملنگ دی علم غيب هم لري

راغی د ملنگ لاسونه يې ښکل کړل او ورته ويې ويل چې يوځل مې

پلار وويني گوندې وي چې خدای يې ښه کړي پک ورسره ومنله او

ورسره روان شو، چې کورته ورسيدل نو پلار يې په کټ کې اوږد

غځېدلی وو او ځگيروي يې ختل، پک چې ورته ودرېده نو سريې

وښوراوه او خواشيني يې څرگنده کړه. په کومو ځايونو چې يې وهلی

وو په هغه ځای به يې لاس کيښود بيا به يې ورته وويل

- داځای د درد کوي؟

سپين ږيري به ويل هو هو همدا ځای دی، ټول زامن خوشحاله وو چې

داسې ملنگ يې راوستی د درد ځايونه هم ورته معلوم دي. چې شپه

شوه زامنو ته يې وويل چې ما ته د اوداسه او به راوړئ نور تاسې لار
شئ چې سهار راشئ نو پلار به مو داسې رک روغ وي چې د کان ته به
هم درسره لارشي ، ټول ټگان په خوشحالي سره ووتل ، چې نيمه شپه
شوه ، پک سوټی پرې راوگرځاوه بڼه ورته ځير شو بيا يې پوښتنه
ترې وکړه .

- نامرده ! سپرلي څښتن درلود کنه ؟

داسې يې وډباوه چې نور له اخه توخه وغورځېده او څه شتمني يې
چې ورسره وه ترې راټوله يې کړه او مخ په کور لار . کور يې مورته ويل
چې د پور بله برخه هم راوختله خو ډيره پاتې ده هغه ته څو ورځې
وروسته ورځم که خيروو .

بله ورځ په چل کې ورغی د شاوخوا کورنو له خلکو يې وپوښتل چې
ټگان څه شوي دي ؟ هغوی ورته ويلي دي چې لدې ځايه يې يو ليرې
ځای ته کډه کړې ده . خو دې خلکو ته يې ځای نه وو معلوم په بازار
کې له يو دکانداره پوښتنه کړې ده چې ټگان چېرته تللي دي ؟ په
مايې يوڅه پيسې وې د خورانو کور يې نه وو . يو دکاندار ورته وويل
چې هغه له يو پکه ډير وريريدلي دي فلاني غره ته تللي دي هلته
اوسي . پک پسې روان شوی دی . د ټگانو خيمو ته چې ورسيدلی دی
، ښکته يو کوچی مالونه پيايي د کوچي سره د يو کمر په سر ناست
دی . کوچي ته وايي

- ياره کوچيان سخت بې غيرته دي ، ډير ژر ويريزي .

- نه دا دروغ ده کوچيان له هيڅ څه نه نه ويريزي .

- خو دا خو ته وايي چې نه ويريزي ، هغه بله ورځ يو کوچی وو ما ورته
وويل چې ورشه هغه کسانو ته يواځې يوه چيغه وروکړه ، ورچيغې
يې نه شو کړای .

- نه دا به څوک وو کوچيان له هيڅ څه نه ويريزي ، دا تاسې ځايان
ياست چې ويريزئ .

ډيره شېبه يې کوچی بات کړ چې هرڅو به يې ورته ويل کوچی به
چارجه ده آخريې ورته وويل

- خو ښه که ریښتیا وایې او ریښتیا نه ویرېږې نو که نروې د هغه
خیمې خواته ورشه له نږدې یوه چیغه وروکړه.

- دا خو څه سخته خبره نده ، څه ورته ووايم ؟

- فقط دومره ورته ووايه چې : سپرلې څښتن درلود کنه ؟

پک د کمر په سر ورته کېناست ، کوچی کیږدی. ته ښه نږدې ورغی
ورچیغه یې کړه

- سپرلې څښتن درلود کنه ؟

لدې سره شپږ وارو ټکانو پسې رامنډه کړه سوتې یې په لاسونو کې
وو او په کوچي پسې یې منډې وهلې کوچي هم د ډاره ترې منډې
وهلې. پک راغی د سپین ږيري تخت ته ودرېده ، سپین ږیری ورته
په ژړا شو ویې ویل چې ما گوره ټول د کانونه او شته پلورلي دي هغه
پیسې مې دادي ترکت لاندې مه یې اخله. خو پک ښه وډباوه او
پیسې یې ترې راټولې کړې له هغه ځایه رابنکته شو د کوچي رمه یې
ورسره تر مخ کړه ، څه اشرفی یې په لمن کې نیولې او نورې یې په
خړه بار کړې ، یو ځای یې په رمه لېوه ورگډه شو ، پک ورغی له لکۍ
یې ټینگ ونيو ، چې لیوه به له یوې خوا ورته خوله رادېخوا کړه پک
به یې لکۍ ورهغې خواته کړه که دې بلې خواته به یې کړه پک به یې
هم لکۍ ورهغې خواته کړه ، همداسې اخته وو چې یو ملک راغی له
خپلې لور سره په اس سپوروو آس یې ودراره او د پک په تماشه
بوخت شو ورته ویې خندل او ویې ویل

- دا څه کوي ؟

- څنگه څه کوم ، ته څه کوي ؟

- دا څه لیوننتوب دی و به دخوري ؟

- نو ته نه وینې چې اشرفۍ تویوي که ومې هم خوري نو څه پروا لري
بیادا دخورلو والاندي په لمن کې مې اشرفۍ نه گوري دا لیوه
اشرفۍ تویوي.

ملک ورته حیران شو ویل یې چې نیم ساعت یې ماته را کوي ؟ پک
ورته وویل چې نه یواځې پنځه دقیقې یې درکولای شم ځکه چې زه هم

ډير غريب يم. ملک ورغی پک ورته د لیوه لکی. ورکړه او ورته ویی
ویل چې ډیره ټینگه یې ونیسه که دخوشې کړه نو اشرفی نه تویوي.
پک راغی په اس له پیغلې سره سپور شو که گوري چې لیوه په ملک
مخ وروگرځاوه ویی خوړلو ، پک اس ، جینی رمه او پیسې را بار
کړل او راغی کورته.

موري يې ترې پوښتنه وکړه

-زویه پوردر وختلو؟

-هو موري دا پیسې او رمه او اس یې را کړل چې پوره نشوه نو دا لور
یې هم راته واده کړه نور نو خلاص په خلاص شو.

نور به نو پلار هم کیسه پرېښوده ، ماته به هم خوب راغی او کرار به
یې له څنگه اوږد وغځېدل او کله به له پلاره مخکې ویده شوم کله به
مې لږ شېبه د پلار سا ایستلو ته غوږ ونیوه او زه به هم ورسره ویده
شوی وم.

اووم خپرکی

د پلار ناروغي

بس نو خو اوږي او خو ژمي همدا سې تیرېدل ، اوږی به له پلار سره په
دکان کې هم اخته وم او بنوونځي ته به هم تللم ، ژمی به هم عادي او
بې شوره تیریده هره شپه به نکل وو او هره شپه به یوه نوې کیسه. خو
څه شی چې راته عجیب وو داوو چې څومره لویېدم نو مسئولیتونه به
مې زیاتېدل څومره به چې لویېدم نو په هغومره اندازه به مې د
مسئولیت احساس هم زیاتېده ، هره ورځ به په دې فکر کې وم چې
خدايه ! کوچنی چې وم څومره مې قدر زیات وو ، څومره مې سات

تیر وو .

په دې دوه کلونو کې غیر له کابلی خاله نه څوک په مور و نه گرځېدل یواځې کابلی خاله او له هر چا مې پکې زیاته آمنه ویاډه شوه ، هغه ښه نجلۍ وه له ماسره یې ډیره جوړه وه ، هغه نورو به راپورې خندل خو هغې هیڅکله هم راپورې نه خندل ، هغه به یې خپل پلار او مور نابغه بلله ، خو بیا یې هم کبر له زړښت او نورزۍ کم وو .

پلار کرار کرار کمزوری کېدو ، زما هم ښوونځی نور نږدې کېدو ، ورځ په ورځ ژوند نوې ښه خپلوله ، هرڅه به د یوې ورځ په نسبت بلې ته راته بدل ښکارېدل ، نور هغه لږګي راته د لوبو سامان نه ښکارېده ، نوره په پټوګو کې نه رغېدلې او نور مې د چای جوشې سندرې نه اورېدې یا به مې زړه غوښتل وایې ورم خو وخت به نه وو .

یوه ورځ له ښوونځي راغلم ، پلار په دکان کې پروت وو ، گېډې ته یې لاس نیولی وو او زیګروی یې کاوه ، ډیر وار خطا شوم ، زړه مې غوښتل په زوره زوره ورته چیغې کړم او ورته ووايم چې تراوسه به تاته په بازار کې بې له ماگرځېدل بې مزې وو اوس نو ته هم پورته شه له لاسه مې ونیسه او په بازار کې مې وگرځوه ، په سترګو کې مې اوبښکې وگرځېدې خو پلار له لاسه ورونیولم او موسک شو .

- لیونکه ، دا که خدای مه کړه زه درته سخت ناروغ شم چې ته به څه لیونتوب کوي ؟ خیر خیریت دی پورته مې کړه او کرار کرار دکان بند کړه نن به وختي کور ته لاړ شو .

- نه ډاکټر ته ځو .

- نه نه ماته خپله ناروغي مالومه ده ډاکټر خبره نده څه کورته .

ډیر مې ورسره تاو کړل خو پلار ټینګار کاوه چې څو به کور ته ، کور ته ورسره روان شوم ، په لارې کرار کرار روان وو ، زه هیڅ نه پوهیدم چې څرنگه ورسره وکړم ، کاشکي را په شام شوی وای . لدې سره به هغه وختونه راپه یاد شول ، چې هغه ته به ورپه شام او له غاړې به مې یې لاس تاو کړي وو کله به یې په اوږو کېنولی وم او ما به یې په سر کلک لای نیولي وو ، کله به مې پښې پرې وښورولې او هغه به

مې هم پښو ته لاس راوړ او و به يې چيچلم .

پلار راته کتل .

- په څه چرتونو کې يې ؟ وهلکه ماويل دکان دې بند کړ کنه ؟

- هه ؟ هو ... هو زما فکر نه وو .

له هماغې کوڅې تيريدو چې يوه ورځ له پلاره مرور شوی وم او کور ته پرې تللم ، پلار له وروسته راپسې غږ کړ او بيا چې راوړسېد نو په غيږ کې يې ونيولم او راته ويې ويل .

- زما ليوښه ، چې راغلې ، نو له ماسره به څوک په بازار کې گرځېدل او چا به راته ويل چې بابا کېک واخله بابا جلبی واخله . چې ته نه وې څوک به له لاسه نيسم او په بازار کې به يې گرځوم .

بيا مې د پلار څيرې ته وکتل او س ډير ضعيف شوی وو په مخ کې يې گونځې غځېدلې وې او غږ يې هم ريږدېده ، ښکلې سترگې يې پکې لوېدلې وې او غاښونه يې هم نور يو يو ښکارېده ، همداسې يې څېرې ته ځيړ وم چې پلار راته سرو خوځاوه .

- څه دي ؟ بچک ؟

- څه نه هسې پلاره ماويل گوره دا ناروغي به د ډاکټروي ؟

- نه نه درځه سرپسې مه گرځوه ستا درسونه څرنگه وو ؟

- ښه وو ډير ښه وو .

- ښه شکر دی سربېه بيا دوهمه نمره ټينگه کړې او که له خيره او لې ته

دې په نيت کې دي ؟

- نه اوله خود هزاره وو ده ډير کونښي دي ، ښې حافظې هم لري همدا دوهمه مې که ټينگه کړه ښه به وي .

کور ته ورسېدو ، پلار په کوټه کې اوږد وغځېده ، له سترپيا او درده يې اوږد اسويلی وکړ ماته به هغه وخت راياد شو چې دواړه به راغلو زه په کوټه کې ويده شوی وم پلار به ډيگ کاوه يا به يې کار کاوه زه به چې راوښم شوم نو خپل څادر به يې راباندې هوار کړی وو ، د مچي لوندوالی به مې يې لا په تندي حس کاوه سترگې به مې وموښلې او بهر به ورته راووتم ، خو اوس نو ضعيف وو يواځې به يې ماته

سترگې نیولې وې اولکه دهغه هم چې کار زړه غواړي نو هرڅه ته به یې سترگو کتل او د کار تمه به یې کوله.

ماخوستن یې ډیره شپبه له سر سره ناست وم ، زړه مې غوښتل چې دهغه په خیر ډیرې کیسې ورته وکړم ، د ابراهیم ادهم ، د اووه تګانو نورې بېلابېلې ، زړه مې غوښتل دهغه په خیر یې سر په خپله سینه کېږدوم او چې ښه ویده شو نرم یې له سینې ښکته کړم خادر پرې وغورم او له څنگه یې ویده شم بیا یې سهار هم پخپله پورته کړم.

چې شپبه تېرېدله د پلار وضعیت خرابېده ، زه هم وارخطا کېدم ، پلار یواځې دا نارې وهلې چې زه وارخطا نشم ، بس تل یې ډاډگیرنه راکوله خو ما دوه سترگې په هغه کې ګندلې وې او زړه مې ورته سوځېده ، چې شپبه تیرېده تبه یې زیاتېده او اله ګویی یې کوله.

لږ شپبه مې یې په تندي سرې سرې توتې ایښودې بیا یې پورته راته وکتل ، زما هم نوره ورته ژړانه درېده ښه مې ورته وژړل او په تندي مې ښکل کړ ، هغه وروځې سره کش کړې او لاړې یې تېرې کړې په لږ زېږدلي غږ یې وویل.

- زویه له خراغه مې ښه نه راځي ، تپ تپ کوي.

- خو تیاره ده.

- پورته شمې بلې کړه.

زه هم پورته شوم شمې مې بلې کړې ، خود شمور نا هم همداسې تپ تپ کېدله لکه د خراغ ډیره شپبه پلار شمو ته وکتل او بیا یې اوښکې پاکې کړې ، زه یې ورنږدې کړم او نور نو کرار کرار راته په خبرو لګېا شو.

- زویه داشمې وینې؟

- هو پلاره وینم یې.

- ګوره چې دا مواد به لومړی له کومه شوي وي؟ بیا به چېرته وړل شوي وي؟ بیا به څرنگه سره تپل شوي وي بیا به څرنگه ترې شمې جوړې شوې وي؟ او بیا به په څومره لاسونو ګرځېدلې وي او بیا به ستا لاسونو ته دررسېدلې وي؟ او تا هم دادي پرې اور بل کړر نا یې

وکړه ، تمامه به شي بيا به بله راواخلي روښانه به يې کړې او هغه به درته رڼا کوي ، هغه چې ختمه شي بله به راواخلي او بله به يې کړې رڼا به کوي خود هغه نورو به کوم اثر هم پاتې نه وي ، بيرته به هغه لومړني مواد هم ترې نه وي پاتې ، يواځې لږ ځای به غوړ کړي او هغه به هم ډير ژر پاک شي او نښې به يې له منځه لاړې شي .

پلار به بيا دمه وکړه ، ماته به يې وکتل بيا به يې کتار شمې له نظره تيرې کړې ، بيا به يې غاړه تازه کړه او دوام به يې ورکړ .

- موږ هم کټ مټ لکه دغه شمې هسې يو ، يوه ورځ د آدم شمه هم بله وه ، د حوا ، د نوح ، د ابراهيم ، د موسی ، عیسی ، محمد او ستاد ابراهيم ادهم ، خو هغه اوس ټول خاورې دي رڼا يې کړې او بيرته يې شمه خاموش شوې ده ، زه هم ژوندی وم ، ډيرې هسکې ټيټې مې ولېدلې ، خوږې ترخې ، مينه ، کرکه ، ظلم ، زاری ښه بد خو يوه ورځ به مې شمه مړه شي ، بيا به ستا نوبت وي ، ستا شمه هم همداسې يوه ورځ بله شوې ده وړوکی وې لوی به شي خواږه به ووينې ، سختی به ووينې ظلم به ووينې او همداسې به يوه ورځ له دې دنيا سترگې پټوې ، دا شمې کمې ندي بله شمه هم بله ده ډيرې شمې بلې دي څوک ...

د پلار خبره به کله کله ډېر شوه ، زما هم له سترگو او ښکولارې جوړې کړې وې ، پلار ته مې دوه سترگې نيولې وې او هرې خبرې ته يې د زړه په غوږونو غوږ وم . ډيره شېبه چوپتيا خپره وه ، پلار به کله ډيره شېبه سترگې پټې ونيوې او کله به يې ماته کتل ، بيا به يې سترگې وغړولې او موسک به شو .

- ښه نو لدې څه دده کوي ؟

زما به ستونۍ کنگل وو ، څه مې له خولې نه وتل ډيره شېبه وروسته مې ځواب ورکړ .

- هو لدې دا دده کوم چې موږ هم لکه شمې يو ، يوه ورځ به مو رڼا خاموشه وي او څوک به مو رڼا ته په اوربل کې گلونه نه سموي ، څوک به مو رڼا ته تلاوت نه کوي څوک به مو رڼا ته سوچونه نه وهي او وروسته له ډيرو کړو وړو رڼا گانو ، پوکیو او شمالونو به نور خپله

ختم شوي وو او رڼا به مو کراره کراره یا نا خاپي مړه کيږي او نور به
خه راپکې نه وي چې څوک مو بیا رڼا ته کيني او یا راباندې خپل کور
بنکلی کړي.

پلار مې لاس ورونيو او په خپلو لاسونو کې یې ټینګ کړ ، پورته یې
راته وکتل او بیا یې خپلو خبرو ته دوام ورکړ.

- هو بلکل ، تا هم شمې راوړې ، ماته دې پرې رڼا جوړه کړه په حقیقت
کې تا دغه شمو ته اړتیا درلوده خو هغه چا چې ستا شمه یې روښانه
کړې ده ستا رڼا ته هېڅ اړتیا نلري هغه ډیر ستر ذات دی.

بیا لږه شېبه چوپ وو او بیا یې دوام ورکړ.

- ستا رڼا په حقیقت کې عبادت دی ، هغه خدای ته پیدا کړی یې چې
عبادت وکړې ، دا په حقیقت کې ستا رڼا ده ، ښه کارونه وکړې ، ظلم
ونه کړې ، دروغ ونه وایې ، دچا مال ونه خورې او خلاصه د نړۍ په
سر ټول ښه کارونه وکړې او له بدو کارو ځان وساتې داستا رڼا ده او
دا ستا په درد خوري.

زه یې سترگو ته ځیروم ، داسې پخې پخې خبرې یې کولې چې توبه ،
نور یې نو کرار کرارې سترگې وتړل شوې ، زه یې هم له څنگه
وغځېدم او د شمو لمبو ته مې چرت ونيو ، دپلار یوه یوه خبره مې له
ذهنه تیرېده او په یوه یوه خبره مې یې غور کاوه.

اتم خپرکی

دقناعت درس:

دقانع ډوډۍ پخه ده

لاس یې ډک خوله یې خوږه ده

د حریص کاسه چپه ده

لاس یې تش خوله یې سپیره ده

مابه چې نوی بکس یا نوی خیز و غوښت پلار به همدا ویل چې د قانع
ډوډۍ پخه ده ، لاس یې ډک خوله یې خوږده ، د حریص کاسه چپه ده
، لاس یې تش خوله یې سپیره ده ، بیا به موسک شو او خپل کار ته به
یې دوام ورکړ .

یوه ورځ له ښوونځي راغلم ، پلار ډیر سترې وو ، ناروغي یې لا پوره
نه وه ښه شوې ، زما په لېدو د کار په میز تکیه شو او راته ځیر شو .

- ښه ښه راغلي ؟ څه غورې وې ؟

- خیر خیریت وو ، ستا ناروغي څنگه ده ؟

- هی- بد نه یم ، زویک به اوس یو چای دم کړي کنه ؟

- ولې نه په سترگو .

له دې ناروغۍ سره پلار ډیر راباندې گران شوی وو ، هره خبره به مې
یې د زړه په غوږو اوږده ، ډیر مې زړه غوښتل چې پلار هرڅه وایي
زه پرې عمل وکړم خو کله کله به راباندې همزولي بریالي شول او
فوتبال ته به یې بوتلم چې رابه غلم پلار به یوڅه خواشینۍ وو اوس
مې نو نیت وکړ چې هیڅکله به فوتبال ته هم نه ځم .

چای مې دم کړ ، راغلم دکان ته ، ډیره شپبه سره ناست وو ، دا چرت
راسره پیدا شو ، که خدای مه کړه دا پلار له لاسه ورکړم څه به کوم ؟
نور خو نو هیڅوک هم نه لرم . بیا به مې له ځانه سره ویل چې خدایه
سل کاله نور عمر هم ورکړه ، یا پروردگار په پاکه ربه .

پلار هم چای څښلو ماته یې کتل ، بیا موسک شو او پورته شو ،
واسکت یې راواخیست له جیبه یې پیسې راوايستلې .

- ورشه بچیه یو پاپو کلچې ځان ته راوړه نن مې دیگ درته نه دی پرې
ایښی .

دې خبرې یې راباندې سخت بد تاثیر وکړ ، چې ښوونځي ته به تللم
ښه ډیر وخت به هم وو خو هیڅ به مې نه پخول پلار خوارکي به الوگان
راوړي وو او خدای خبر چې هغه به ترې څومره خوړل نوره برخه به یې

ماته پرې ايښې وه اوس يې چې دا د درته راوړه کلمه ووي سخته خوا
مې ورته بده شوه خپله يې هم ډوډۍ نه وه خوړلې خو په پيسو يې زړه
نه وو شوی مگر ماته يې پيسې راوايستې ، پيسې مې ترې
واخيستې او بهر ووتلم .

په لارې هم راسره همدا چرتونه وو ، تر کله به داسې غريبان وو ، تر
کله به د پلار ترکانې وي او خدای خبر چې څه پيسې هم پيدا کوي کنه
؟ هغه هم بيا زما د بوټونو جامو ، کتابونو او قلمونو خوراک شي .

چې راغلم پلار ډير خوشحاله وو ، کلچو ته يې وکتل پياله يې
کينډوده ، څومې کلچې په ځمکه ايښودې يوه يې ترې ورو واخيسته ،
بيا يې ماته وکتل .

- وخوره ولاسړی وږی کيږي ورځې اوږدې دي .

دريمه کلچه يې هم ورو واخيسته نور نو شاته کېناسته ، ځان به يې
هغې او دې خواته بوختاوه ، چې گواکې زه خو نور موږ شوم ، زماله
ستوني نه تيرېده کڅوړه مې تاو کړه څنگ ته مې کينډوده پلار
کڅوړې ته وکتل .

- ولې يې نه خورې ؟ وخوره .

- موږ شوم ، بس مزه نه راکوي ، موږ يم .

- وخوره ورک شه سهار دې هم چندان چای نه وو څښلی .

په زړه کې مې ويل چې زه خو يواځې ښونځي ته لاړم تا خو کار هم
کړی دی . نور مې نو ځان بلې خواته بوخت کړ چې پلار بيا کڅوړه
رانږدې کړه او کلچه يې ترې وريپورته کړه بيا يې ماته ونيوه خو ماترې
وانه خيسته ، پلار په احتياط احتياط يوڅو ترې وخوړې پاتې يې
تاو کړې برې يې په لرگو کې کينډودې .

اوس پلار ډير کنجوس شوی وو ، که به چا داسې کارونه کول نو پلار
به کنجوس باله خو ځان ته يې فکر نه وو ، ماته خو خير خو خپل ځان
ته يې يوه پيسه هم په څه نه ورکوله . بوټونه يې د دوه کالونو زړه وو ،
جامې به يې نوې څومره نه اغوستې په هرڅه يې زړه بېرانه ده .

جامې مې بدلې کړې ، ميشتړنگ مې راواخيست او له پلاره سره

اخته شوم ، ډیره شېبه یې د بنونځي په اړه پوښتنې وکړې وروسته
مې ورته وویل .

- پلاره کنجوس څرنگه وي .

هغه وخنډل .

- داسې وي لکه زه .

- نه داسې مې نه ویلې .

- خو خیرزه لږ ورته یم .

- نه ما ویل چې ته کنجوس کنجوس هرچاته وایې نو څرنگه باید سړی
وي چې کنجوس خلک ورته ونه وایي .

پلاریو چوکاټ راپورته کړ او سکنه او خټک یې راواخیستل او په
چوکاټ کې په سوري کولو اخته شو .

- یو کنجوس وي ، یو قانع ، دومره هم باید سړی نه وي بې باکه چې
څه مال و منال لري د یوې چرچې شي . ځکه سړی خپل توان ویني وایي
له خپلو څرو سره پښې غځوه ، نو د خپلو څرو سره چې څوک پښې
غځوي هغه ته کنجوس نه وایي . او څوک چې د خدای زور پیسې
ولري او بیا هم نه په غلا بندوي نه په چور نه په تالان او نه یې دخپل
کور او اولاد نفقه کوي هغه ته وایي کنجوس ، او د کنجوسانو دنیا
هیڅکله هم نه زیاتېږي او شکر به یې هیڅکله هم په خوله وانه وري .
ډیره شېبه سره چوپ وو ، پلار چوکاټ بسته کړ ، بیا یې ماته وروځې
کش کړې .

- ښه نورې غورې وکړه .

- د ابراهیم ادهم یوه کیسه خوراته وکړه .

- نه لرم حوصله راسره نشته ، سترې یم بیا به یې بله ورځ درته وکړم .

- نه خو اوس یې چې راته وکړې سترتیا به دې وتښتي .

- شیطان .

ډیره شېبه اخته وو ، بهر ووت کوزه یې په لاس کې واخیسته بېرته
راغی ، کوزه یې لمر ته کیښوده او لاسونه یې ډډې وهل .

- ناوخته دی .

- نو شروع کوي يې

- ريښتيا هونن مې يې يوه ډيره ښه کيسه ياد ته راغليې دا هغه د کور په کتاب کې نشته ده.

- ښه تاچې تر اوسه دا کيسې راته کولې کور کتاب دی ؟

- نو څه فکر کړې چې ابراهيم ادهم زما همعصر وو ليونيه.

- ښه دا نوې کيسه يې راته وکړه.

- ښه نو غورښه وايي چې يوه ورځ ابراهيم ادهم په ښکار پسې تللی وو ، وايي چې ډير په ښکار پسې وگرځېده زړه يې غوښتل يوه ښه هوسۍ ښکار کړي ، ډيره شېبه په غره کې وگرځېده ، تر څو چې يوه هوسۍ يې گير کړه ، ډير خوشاله شو خپل تير او کمان يې سره سم کړل او په هغه هوسۍ پسې روان شو.

هوسۍ چې يې خواته رانږدې شوه نو ابراهيم ادهم غوښتل چې نور خپل تير له کمانه خوشی کړي او هغه پرې وويلي چې پدې وخت کې دخداي په قدرت سره هوسۍ په خبرو راغليې ده او د حال په ژبه يې ويلي دي:

- اي سلطان ابراهيم ادهم ! زما تيونه وگوره چې شيدې لرم ، زه درې واړه بچيان لرم د غره په يو غار کې مې خوشي کړي دي او زه راوتلې يم تر څو يو څه وخورم او خپلو بچو ته مې خوراک يو سم.

وايي چې ابراهيم ادهم د هوسۍ په دغه خبرو ډير حيران شو او خپله څه غذا چې يې درلوده د هوسۍ په مخ کې يې کيښوده او خپله ترې بيرته لاړ.

هو خو کيسه همدومره وه کنه.

ماو خندل ، پلار بياسرو خوځاوه ، او د جامو لور ته روان شو.

- زويه هيڅکله هم ځان حقدار مه گڼه ، په لږ څه قناعت وکړه ، په دنيا کې ډير څه او ډير څوک له تا وږي شته ډير خلک له تازيات اړمن دي او که دهغوی مرسته وکړې دا طبيعي ده چې د پنځون ستر څښتن تاهم داسې نه پرېږدي او دا د طبيعت قانون دی چې تاته به يې هم پاداش رسېږي.

نور نو لمر ژیر شوی وو ، دواړو جامې واغوستې دکان مو بند کړ او
کرار کرار مخ په کور روان شو .

نهم خپرکی

د آمنې راتگ:

نور نو دولسم ټولگي ته رسېدلی وم ، د پلار د ترکانۍ مزه هم په تلو
وه ، کار به یې هم ډیر نشو کولای ، زه به چې غرمه راغلم بیا به تر بېگا
له پلار سره په ترکانۍ کې اخته وم ، ماخوستن به مې هم نور د پلار
نکلونه له یاده وتلي وو ، ریاضي او فیزیک داسې راته سخت وو چې
مه یې کوه پوښتنه .

یوه ورځ له ښوونځي راغلم ، چې گورم دکان بند وو ، د گربت اکا
دکان ته ورغلم ، هغه په کار اخته وو د دکان له دروازې مې ورغږ
کړل .

- گربت اکا زموږ پلار څه شو ؟

- هغه لاړو کور ته لکه چې یو میلمه مو راغلی وو ، له هغه سره کور ته
لاړ ، ماته یې ویل چې اسد راغی کور ته یې راواستوه .

هک حیران شوم ، دا به څوک راغلي وي ؟ له ځانه سره مې ویل چې
کاشکې د کابل خاله وي آمنه هم ورسره راغلې وي . په لارې چټک
چټک روان وم ، ډیر په دې لاره یواځې نه وم تللی تل به راسره پلار هم
روان وو ، دواړو به تر کوره څو کیسې وکړې ، خو اوس به پلار په
خپله هم ویل چې نور مې مزه نشته ریښتیا هم نور یې چندان مزه نه وه
، ژر به غوسه کېده ، خبرې یې ډیرې نشو کولې ، زما له درسونو سره
یې چرت خراب وو هره ورځ به یې ویل چې که زه کابل ته پوهنتون ته
لاړ شم نو هغه به څه کوي ، زما هم زړه درېده چې څرنگه به پوهنتون

ته ځم؟ کله به مې ويل چې پلار هم راسره لاړ شي کابل ته کله به مې ويل چې پوهنتون به نه وایم خو هيڅ يو هم نه آرامولم.

په همدې فکرونو کې وم چې کور ته ورسېدم، د کور تر مخې يو موټر ولاړ وو، د لومړي ځل وو چې زموږ د کور مخې ته موټر ولاړ وو، له ځانه سره مې وويل چې حتماً د کابل خاله ده بل څوک ندي بس له ډيرې خوشحالي الوتلم.

د کوټې دروازه مې پرانستله وای پخپله وه، خاله وه، آمنه وه نور زيه کامران او پلار يې وو. ورغلم خاله په غيږ کې ونيولم او په تندي يې بڼکل کړم، له رحيمي کاکا سره مې هم ستړي مشي وکړل کامران مې هم په غيږ کې ونيو، خو نوبت آمنې ته ورسېد، ډيره شېبه مې ورته وکتل او ورته مې خندل، ډير خوشحاله وم ډيره شېبه سره کېناستلو خاله پوښتنې کولې. رحيمي کاکا او پلار هم مجلس کاوه خاله ډيره راته خوشحاله وه.

- دا د هوسۍ خوارکۍ يواځينۍ هيله وه چې زوی يې ...

نور يې نو ژړا ستونۍ ونيو، خبره يې بدله کړه او له پلار سره په مجلس بوخته شوه. آمنې هم ماته کتل، موسکه موسکه کېده او کله کله به يې آرامه پوښتنه وکړه.

- په څووم ټولگي کې يې؟

- نوزده دې دی چې ناکام شوی وم؟

- ښه ما ويل چې که چېرته دې کوم ټوپ وهلی، پلار دې هومره غوري کولې ما ويل نو له پوهنتون هم تير شوی يې؟
ما ورته وخنډل نور مې څه ونه ويل.

کله به مې د رحيمي کاکا او کله هم د خاله پوښتنو ته ځوابونه ويل او کله به هم آمنه له نظره تيره کړه، ډير پخوا اوس مې کم کم ياديدل چې ما او آمنې به په کوڅه کې د ټوپونو مسابقه کوله دهغې په ويښتانو کې يوه شانه وه چې ټوپ به يې کړ هغه به خلاصه شوه بيا به نيم ساعت په هغه اخته وو چې ټينگه به شوه نو بيا به يې ټوپ وواهه که به خلاصه شانه کور ته راغله مور به يې ورته غوسه وه. هغه وخت به

يې لنډ سور کميس اغوستی وو او وينستان به يې تر شاترلي وو ، له هماغه اوله ډيره بنکلي وه ، ډيره نازولي وه چا به ورته دوهمه خبره کوله هغې به بيا په ژړا شروع کړې وه . خو اوس بدله شوې وه . توري غټې غټې سترگې چې سرخي يې خوني توب يوه په دوه کړی وو ، لوړه پزه سپين مخ خو وينستان يې په ټيکري کې وو اوس يې هغه سور کميس نه وو په تن اوس يې نو نوی کابلی موډ کاوه ، خو هغه وخت به نه زما زړه د غوڅېدو وو نه به دهغې نيت وو چې د چا زړه هسې پاره کړي مگر اوس بدله وه نظريې لکه د موسی امسا هسې ټولول کول لکه د عيسی معجزه ژوندي کول يې کول ...

ما يې همدا سې سترگو ته کتل چې هغه موسکه شوه مور ته يې وکتل ، ماهم ځان سره سم کړ فکر مې شو دهغې مور ما ته کتل . ما ورته وخنډل .

- وبخښی چای څښی ؟

- نه زويه زه اوس خپله پورته کېږم چای به دم کړم .

ما بيا آمنې ته وکتل په زړه کې مې وويل چې کاش آمنه پورته شي چای وکړي خو نه هسې هم نه وه آمنه دومره نازولي وه چې چای يې له سره پيژندلو نه چې څرنگه يې پخوي .

خاله بهر وايستلم ، ډيره شېبه په هغه بله خونه کې سره ناست وو ، پوښتنې يې کولې او دخپل ځان په اړه يې ويل کله به يې د زړلښت غوري کولې چې په پوهنتون کې اول نمره شوې وه ، ماته يې يواځې په درس ټينگار کاوه . ډيره شېبه موهلته غوري وکړې ما ورته د پلار د ناروغۍ وويل ډيره خواشيني شوه ويل يې چې ماته مونو ولې حال نه را استاوه خو ما ورته وويل چې څرنگه مو درته حال استولی وای . په دې کې آمنه هم راغله ، موريې ورته وکتل نور يې نوله ماسره خبرې کولې خو زما پام يواځې آمنې ته وو دهغې حرکاتو ته پورته کېدا ته کتلو ته يې چوپتيا ته بس زړه مې غوښتل يواځې آمنې ته وگورم او بس .

خاله شپه وکړه بېگا تر ډيره ناست وو زه آمنه او کامران سره يوې

خواته شو نورزيه ويده شوې وه پلار خاله او رحيمي کاکا هم خپلې کيسې کولې رحيمي کاکا پلار ته ويل چې دا کور خرڅ کړه په کابل کې يو ښکلی کور واخله نور به نو اسد هم درسره وي پوهنتون به هم وايي خپله به هم هلته کار کوي په کابل کې کار ډير دی خو پلار ورسره نه منله.

آمنې له ما پوښتنې کولې ، کله په درس کې کله هم د ملگرو او ښوونځي په اړه ما هم ترې پوښتنې کولې . نرمه لهجه خوږې خبرې يې زما په ذهن کې پاتې کېدې ډيره شېبه سره وغړيدو ما ورته ويل چې کومه پوهنځۍ وايي هغې ويل چې غواړي ډاکټره شي خو زما له ډاکټرۍ ښه نه راتلل ما غوښتل چې حقوق ولولم له سياست سره مې جوړه وه . آمنې وخنډل

- ښه غواړې څارنوال صاحب شي ؟

- هو نو ته غواړې چې ډاکټره صاحبه شي ؟

دواړو وخنډل ، کامران ويل چې غواړي انجنير شي خو آمنې ورته وخنډل .

- ورکه انجنير مه کيږه شرم دی خلک به څه وايي چې درې خويندې ډاکټرانې دي پلار ډاکټر دی او يو زوی غواړي انجنير شي .

شپه عجيبه تيره شوه ، ډيره ښه شپه زړه مې غوښتل چې ويده نه شو او ترسهاره له آمنې سره مجلس وکړم ، زه ورته د ابراهيم ادهم کيسې وکړم او هغه هم راته چوپ ناسته وي سترگو ته مې گوري او موسکه وي .

سباته جمعه وه زړه مې ښه وو گوندې آمنه ټوله ورځ له موږ کره وي زړه مې غوښتل چې سبا هم پاتې شي ... خو چې چای مو وڅښلو نو رحيمي کاکا ويل چې نور نو ځي . زه ډير خپه وم خاله ته مې وکتل هغه هم راوړاندې شوه او په سرمې يې لاس راتير کړ .

- خاله پاتې شئ خو سبا به لاړ شئ .

- نه قربان بايد لاړ شو زړلښت يواځې پاتې ده د تره کره يې ده نن بايد ورشو .

- خیر دی مازیگر لار شی .

- نه بیا به گورو یوه بله ورځ بیا راځو .

نور نو کرار کرار ووتل ، په موټر کې سپاره شول . آمنې ته ډیره راته لاس خوځاوه چې موټر له سترگو پنا کېده آمنه مې زړه رانتوته لا خوږه کېده او راباندې گرانېده .

بېرته راغلم کور ته له پلار سره اوږد و غځېدم پلار اسویلی وکړ او پیاله یې ورنږدې کړه .

- خاله دې خیر یوسي ، دا یو چای یې دم کړ هم توره یې وکړه .

- خاله ښه ښځه ده .

- ولا رحیمي هم بد سړی ندی یواځې لږ پیسه دوسته دی .

- خو ته خپله وایې چې سړی باید قانع وي او دا هڅه هم وکړي چې ټول مال و منال د یوې چرچې نه کړي ؟

- نه ډاکټر یې پدې کیسو کې ندی هغه که قانع وای له ما او تا سره به یې لږ څه مرسته کړې وای حد اقل دوامره خو یې کولی شو چې ما او تایې په یوه کور کې اړولي وای ما یو دکان نیولی وای کار مې کولی او تا همراته پوهنتون ویلی .

نور نو د پلار دا سندري پیل شوې چې ډاکټر ولا مرسته نه کوي او څه څه خوز ما په زړه آمنه رانتوته او بل ډول یې تسخیر کړی وم . پلار پورته شو یو کتاب یې راواخیست او مخ ته یې ونيو .

- پلاره تاخو دا ډیر وخت کتاب له یاده ویستلی وو ، رښتیا هغه د ابراهیم ادهم د کیسو کتاب چېرته دی ؟

- نشته دی اوس .

- همدا په لاس کې خود نوی کتاب دی ؟

- دا فارسي دی ، هغه په پښتو دی .

- ښه خودا را کړه .

- ته ولې خپل کتابونه نه لولي ؟

- نه یو ځل دا له نظره تیروم بیرته یې درکوم .

پلار ماته کتاب ونيو نوریې په ځان خادر راکش کړ او سترگه یې پټه

کړه بېرته سره و خوځېده سړيې راپورته کړ.

- وهلکه بې د ابراهيم ادهم له کيسو نورې هم ښې کيسې شته غواړې درته ويې لولم ؟

- نه دومره ندي ښې.

- نو غورځه يوه په زړه پورې کيسه درته ولولم ، دا تر دې ډاکټره راياده شوه چې دومره سترې سترې خبرې يې کولې.

وايي په يو ځای کې يوه زړه ښځه وه چې په دښته کې يې مالونه خړول ، هره ورځ به چې د پاچا کاروان تيريده هغه به ورته ولاړه وه او د پاچا احترام به يې کاوه ، بله ورځ په يوه غونډۍ ولاړه ده د پاچا کاروان چې يې وليده نولاندې يې ورته راغږ کړل.

- هۍ ! دا پاچا ته خومې يو عرض حتماً ورسوئ.

وايي هغه ساتونکي حيران شوي دي چې دغه ښځه خو به هره ورځ د پاچا د احترام لپاره وه او کله به يې ژړل او کله به يې خاورو کې پښې غځولې وې د پاچا ستاينه به يې کوله ولې داسې په غرور سره خبرې کوي ؟

- وايه ورته وبه يې رسوو

- نه نن مهمه خبره ده ، حتماً به يې ورته رسوئ.

- ښه په دواړو سترگو وايه کنه.

- ورته ووايه چې زما زوی ځوان دی دالور به دې ورته واده نکړې ؟

وايي ساتونکي سخت حيران شول چې دا ښځه څومره بدله شوې ده داسې په کبر کبر کې خبرې کوي ؟ وايي چې دا خبره تر پاچا پورې ورسېده ، پاچا وايي موسک شو او امريې وکړ چې ورشئ په کوم ځای چې دا ښځه ناسته وه هغه ځای وپلټئ. وايي چې کله يې هغه ځای وپلټلو ترې لاندې خزانه وه.

- ښه.

- خونوره نو کيسه همدومره وه ، دا غټې غټې خبرې دنيا په خلکو کوي همدوره بس.

- نو دې څه فايده وکړه ، ولا بابا سخت مې د خزانې د کيسو سره لگي

نورې دې نه دي په یاد ؟

- په یاد مې دي .

- خو یوه بله راته ووایه .

- سمه ده د بېگا برخه هم خلاصه شوه او په دې شرط چې ته به هم را ته

یوه کیسه لولي .

- سمه ده .

- نو وایي چې یو کس وو ډیره ارزو یې درلوده چې خزانه ومومي او پیسه داره شي د ورځې به هم ورسره همدا چرت وو او د شپې به هم ورسره همدا چرت وو ، یوه شپه یې خوب ولیده چې یو کس ورته وایي چې زه مامور شوی یم چې تاته خزانه ونبییم سړی ډیر خوشحاله شوی دی نو وایي چې هغه کس ورته وویل چې غشی او لیندی در سره واخله هغه پورې غونډۍ ته لاړ شه غشی په لیندی کې کیږده او خوشی یې کړه چې هر ځای وغورځېده نو هلته به خزانه وي سړی ډیر خوشحاله شوی دی سباته غونډۍ ته تللی دی غشی یې په لیندی کې ایښی دی کش کړې ده او غشی یې خوشی کړی دی غشی وړاندې یو ځای لگېدلی دی سړی ورغلی دی په ډیره لیوالتیا یې هغه ځای پلټلی دی خو هیڅ یې هم ندي میندلي ، خو څو ځله یې یوې او بلې خواته غشی ویشتی دی او هغه ځایونه یې پلټلي دي خو څه یې ندي میندلي ډیره غوسه ورغلې ده . بېگا یې بیا هغه سړی په خوب لیدلی دی په غوسه کې یې ورته ویلي دي چې ولې دې غلط ادرس راکړی وو ، هغه کس ورته ویلي وو چې ما غلط ادرس نه وو در کړی دا پروسه دې غلطه پرمخ بېولې ده . غشی په لیندی کې کیږده ، لیندی بې له دې چې کش کړې نو غشی پرېږده چې غشی هر ځای ولگېده نو خزانه هماغلته ده . سړی سبا بیا له کلنگ ، بېلچې او غشي او لیندی سره د غونډۍ سرته ختلی دی . غشی یې په لیندی کې ایښی دی او بې له دې چې کش یې کړي نو پرې ایښی یې دی غشی یې په خپلو پښو کې غورځېدلی دی ، ژر ژر یې هغه ځای پلټلی دی که گوري چې خزانه هماغلته ده . سړي له ځانه سره سر بنورولی دی او ویلي یې دي

چې داسې تر پښو لاندې وو غشي ته ضرورت څه وو .
هې-هې نو داسې غوړې دي ، ته هم خويشتنداره اوسه ...
- ښه سمه ده ، ښه كيسه وه بده نه وه .

- نوبت دې دی .

- زما يوه په ياد ده که دې نه وي اورېدلې .

- ته وايه .

- وايي چې د عبدالملک بن مروان په وخت کې يو جنگي سردار وو چې ډير شتمن هم وو يوه ورځ ورته عبدالملک بن مروان حکم وکړ چې له پوځونو سره لاړ شي او په روم کې و جنگيږي ، سردار يې هم مني بيا ورځي د يو سوداگر زوی ته چې ښه نيک خويه او صالح ځوان دی هغه ته وايي چې زه د روم جنگ ته ځم ، زه خپل مالونه تاته امانت سپارم که زه راغلم نو زما مالونه به راته وسپاري او که راغلم نو لس برخې يې ستا او پاتې به مې خپل اولاد ته ورکړې او بې لدې چې ترې کوم سند واخلي مخ په روم لاړ . وايي چې دغه سردار هم په جنگ کې ووژل شو ، مودې تيرېدې د دغه سردار اولاد بې پيسو شول او تصميم يې ونيو چې عبدالملک بن مروان ته د پيسو يو غوښتنليک وليکي ، کله چې دغه غوښتنليک پاچا ته ورسېده هغه وويل چې څوک چې ووژل شي دهغه نور معاش هم پرې کيږي دا سردار ډير پخوا وژل شوی دی . له بلې خوا د سوداگر پلار هم پدې قضيه خبر شو زوی ته يې وويل چې اوس خو هغه سردار وژل شوی دی دا پيسې ماته راکړه زه اوس څه پيسې په لاس کې نلرم خو زوی يې ورته ويلي دي چې سربېره درکړم مگر دا امانت به درنکړم . لنډه يې دا چې بله ورځ د سوداگر زوی د سردار د کورنۍ له وضعې خبريږي نو زامن يې راغواړي او ورته ټوله كيسه کوي بيا ورته وايي چې که ترې لس برخې راکوئ هم خپله خوښه موده که يې نه راکوئ هم خپل مال مود دی زه پرې کوم کار نلرم . وايي چې زامنو يې لسمه برخه ورکړه او نورې پيسې يې يووړې . بله ورځ پاچا د دغه سردار د زامنو د حال پوښتنه کوي څوک ورته وايي چې دهغوی وضعه اوس ډيره ښه شوې ده نو

عبدالملك بن مروان حكم كوي چې دا هلكان راولى ترڅو ترې دا پوښتنه وكړم چې په لږ وخت كې يې دا دومره پيسې له كومه كړې هغوى خو ماته غوښتنليك ليكلي وو. وايي چې د دغه سردار زامنو ورته ټوله كيسه وكړه عبدالملك بن مروان د سوداگريزۍ چې اوس غريب شوى هم وو راوغوښت او د ټولې پاچاهۍ د خزاني مشري يې مقرر كړ وايي چې دومره شتمن شو چې په بغداد څه چې په ټولو نږدې ټاټوبو كې ترې شتمن او معتبر سړى نه وو دا ددې لپاره چې په امانت كې يې خيانت نه وو كړى. ته هم پلاره په امانت ټينگ اوسه. دواړو وخنډل نور نو پلار بيا په سرڅادر راكش كړ او كرار ویده شو ماته هم خوب راغى ویده شوم خو له آمنې سره ناست وم او سره خنډل مو.

لسم څپرکی

له مینې د پلار خبرېدا :

بس نور ورځ په ورځ سره حیرانېدم ، له یوې خوا به مې زړه غوښتل چې آمنه مې لېدلې وای له بلې خوا مې له پلاره زړه نه کېده ، له بلې خوا مې په ازموینو هم چندان باور نه درلود ، خدای خبر چې پوهنتون او ازموینې به څرنگه شي ؟ بس په همدې سوچونو کې به ښونځي ته لاړم او په همدې سوچونو کې به بیرته راغلم.

یوه ورځ په دکان کې له پلار سره په کار اخته وم ، سوچ مې په آمنه کې وو له هغې سره په خبرو لگیا وم دهغې مخ ته مې کتل او زړه مې غوښتل چې ورسره یواځې وم ، کله هغه راته وژاړي کله ورته زه وژاړم ، له ځانه سره به مې فکر شو عجیب لیوني خیالونه دي ؟ په همدې

فکرونو کې وم چې پلار په شا وټپولم.

- وهلکه عاشق يې که څه بلا وایم چې ازموينې د څرنگه شوې ؟

- نورې تمامې دي ، سبا نه بله ورځ د قرآن کریم او حدیث شریف ازموینه ده نور نو تمام.

- بڼه ولا بڼه شو نور نو خوبو نه ریښتیا کېدو ته نږدې دي هه سبا بله ورځ به مې زوی ډاکټر صاحب وي به به به.

- نه ، بابایو څه شی مې په زړه کې دي درته ویې وایم ؟

- وایه کنه.

- زړه مې نه غواړي چې پوهنتون ته لاړشم ، یعنې فکر کوم چې پوهنتون به ونه شم ویلی.

پلار وخنډل قلم یې د غوږ له شا څخه را واخیست او په چوکاټ یې سترګه پټه کړه بیا موسک شو ماته یې وکتل.

- گوره زویه ته نن هغه څوک یې چې پرون یې دې فکر کاوه او سبا به هغه څوک وي چې نن یې فکر کوي پس فکر وکړه چې ویلی یې شي نو ویلی یې هم شي.

پلار عجبه درنه خبره وکړه ، همداسې مې بس په ذهن کې په شور او تاندۍ پاتې شوه بیا یې په مخ وټپولم او سترګه یې راته ووهله.

- زویه هر څه ته چې غواړې ورسېږې عاشقانه هڅه وکړه ، هڅه له تا رسېدل یې په خدای دي ته هڅه کوه او د زړه له تله هڅه کوه هله به یې نتیجې گورې بې نتیجې نه پاتې کېږي.

- خوتابه هم هڅه کړې وه اوس به مو ولې په کابل کې کور نه درلودلای.

- گوره بچک دوه مسئلې دي یو دا چې دا د طبیعت قانون ندی چې ټول خلک شتمن وي او په کابل کې دې کورونه ولري ، دوهم دا چې شهید سردار محمد داوود خان ویلي دي: تصمیم شرط اول موفقیت است. بچک چې تصمیم ونیسي بیا عاشقانه هڅه وکړي او د میرې هوډ ولري په هیڅ میدان کې به ماته ونه خوري ، که غواړي چې ترکان شي که غواړي چې ستر سوداګر یا هم پاچا نو که هڅه وکړي نو ښایي

ورته ورسېږي که ونه رسيږي مزه يې حتماً گوري ورته نږدې خو به شي.

- ولا که داسې آسانه وي نو خدای مې دې يوبل هدف ته هم ورسوي.

- لکه کوم؟

- هغه نو تاته نه وایم.

- بچک په ژوند کې له مور او پلار پرته تر ټولو ښه، د ډاډ وړ او گټور

محرم بل نشته، مالوی کړی يې بچک د کونې په رگونو دې پوهیږم.

د وارو وخنډل، بیاراته خیر شو.

- ښه نو هزاره ده، پښتنه ده تاجکه ده او که کومه جټه مټه ده؟

ما وخنډل یو ځل مې ځان پرې تیراوه، خوبیا مې فکر شوی مې دوهم

ځل وو چې پلار ته دروغ وایم یوبل ځل مې هم ورته دروغ ویلي وو له

ځانه سره مې په خپله تصمیم نیولی وو بیا مې له ځانه سره قسم کړی

وو چې هیڅ څه به مې له پلاره پټ نه وي، خودا مسئله ډیره راته

خجالتوونکې وه.

- نشم ویلی.

- ښه ښه پوه شوم.

- نو څوک ده؟

- هه دا خو نو معلومه شوه چې څوک خوشته دي؟ ای شیطان.

- نه نشته دي مابل څه یادول.

- پوه شوم پوه شوم، گوره زویه! ته اوس غټ سړی یې په خپله په

خپل کار ښه پوهیږي، دخپل ځان لپاره به نور پخپله تصمیم نیسي،

په ژوند کې څو څیزونه ډیر قوي وي چې یوه یې هم د سکس قوه ده،

زویه دا دهر انسان اړتیا ده ولې هیڅکله هم لنډه ځمکه مه وینه،

اوږد فکر کوه اوږده راتلونکې په نظر کې نیسه ته دوه ورځې ژوند نه

کوي او نه هم دیوې یا خوشیو خدا لپاره پیدا شوی یې، پس پدې

اړه به هم یوه ورځ تصمیم نیسي خو داسې تصمیم ونیسه چې د عمر تر

پایه پرې ډاډه وي.

د پلار خبرې راته یو څه تسکین راکړ نو مې جرأت پیدا کړ.

- نو درته ووايم ؟

- نه زه يې پيژنم .

- څوک ده ؟

- دخاله لور دې ؟

- هو

پلار څه شېبه په فکر کې وو ، نور يې نو ساعت ته وکتل .

- درځه دا اوږده فکرونه دي ، دداسې مسئلو په اړه هيڅکله هم په لږ وخت کې تصميم مه نيسه او ټينگار هم پرې مه کوه چې د نورو لومړيتوبونو مخه دې نيسي .

دکان موبند کړ ، مخ په کور روان شولو ، پلار ترمخ ووزله له شانه ، فکر مې سره گډوډ وو هرڅه مې پلار ته ويلې وو خو دا سوچونه مې هغه ته نشو ويلې چې څرنگه پوهنتون ته لاړ شم او څرنگه هغه يواځې پرېژدم ؟

په لارې مې ترې د ابراهيم ادهم کيسه وغوښته ، پلار راته وکتل او موسک شو .

- ياره تاخو بيخي زه د ابراهيم ادهم د کيسو گنج وليدم ولا ختمې شوې نورې مې ندي په ياد .

- خير دی هره ورځ داسې وايي بيا يوه ياد ته درځي .

- نور نو ته هم د فکر کولو يې ، دلوستلو يې او ددده کولو يې يوه به راته ته وايي يوه زه .

- سمه ده .

- نو پس صبر چې زه يوه را په ياد کړم ... هه وايي چې ابراهيم ادهم عادل او مهربانه پاچا وو چې ډير کله به دخپل رعيت د حال معلومولو لپاره په بدلو جامو کې ښار ته تللو او دخلکو حال به يې له نږدې کتلو .

يوه ورځ په بدله قواره په يوه تنگه کوڅه کې تيريده چې په کوڅه کې يې په يو پنځه کلن ماشوم سترگې وښتې چې يو زوړ کميس يې اغوستی وو په خاورو کې ناست وو کله به يې ژړل او کله به يې خندل

، کله به يې خاورې په وړو موټو کې راپورته کړې او په سربه يې وشيندلې. دې صحنې ابراهيم ادهم ته خوند ورکړ او خو دقيقې ورته ودرېده.

ډيره شېبه ورته حيران ولاړو ووله ځانه سره يې وويل: يا خدايه! دا څه اسرار دي چې زه يې له دغه واړه ماشومه وينم، کله ژاړي او کله هم له ځانه سره خاندې؟ بيا يې نيت وکړ چې ورنږدې شي او پوښتنه يې وکړي. له اس څخه ښکته شو او ماشوم ته ورغی. چې په دې شېبه کې ماشوم بيا په ژړا پيل وکړ او ابراهيم ادهم ترې پوښتنه وکړه چې ولې کله ژاړي او کله خاندې؟

هغه پنځه کلن ماشوم يې په مخ لاس راکش کړ او له اوبښکو په ډکو سترگو کې ابراهيم ادهم ته وکتل او ويې ويل: اي سلطان ابراهيم ادهمه! زه خوددې لپاره خاندم چې زما او ستا روح د اسرارو په نړۍ کې سره نږدې وو چې تال له ځانه سره وويل چې زه دغه ماشوم ته سلام ورکړم او کنه؟

سلطان ابراهيم ادهم خپل شاوخوا ته وکتل چې په کوڅه کې له هغه او ماشوم پرته بل څوک نه وو بيا يې وويل: گله ته څه پوهيږې؟ چې زه ابراهيم ادهم يم؟

ماشوم بيا وخنډل او ويې ويل: اي پاچا زه په همدې خاطر خاندم چې وايې څرنگه دې وپيژندلم؟ دا دخداي اسرار دي چې زه پوهيږم او ته نه. ابراهيم ادهم وويل: ښه نو دا ژاړې بيا ولې؟ ماشوم ځواب ورکړ: اي ابراهيم ادهمه! کله چې زما مورد پخلي لپاره اور بلوي نو لومړی واړه واړه لرگي راټولوي بيا پرې سترلرگي ږدي او بيا اور ورته کوي کله چې واړه لرگي اور واخلي نو وروسته بيا سترلرگي هم سوځي اوس زه ويريزم چې خداي ناخواسته زموږ وړو له لاسه غټان ونه سوځي او په همدې خاطر هم ژاړم.

ابراهيم ادهم بيا پوښته وکړه: نو دا خاورې ولې په سر شيندې؟ ماشوم ځواب ورکړ چې اي سلطانه! زه ددې لپاره خاورې په خپل سر شيندم چې ددې وړتيا او لياقت نه لرم چې په هغې له پاسه پښې

کیرېدم او وگرځم نو له همدې کبله یې په سرا چوم. ویل کیږي چې دا
ماشوم حضرت امام مالک رض وو.
پلار راته وکتل او موسک شو.
- څه ورک شه نور دې نو سترې کړم اوس به نو دیگ هم ته کړې او
کالي به هم پرېمنځې.
- سمه ده.

- وایه کنه اوس ستانوبت دی.
- ښه سمه ده خو که د زده نه وي.
- ښه وایه.

- وایي چې ابراهیم ادهم چې کله پا چایي پرېښوده او مخ د مکې په
لوري روان شو نو ډیر ځایونه یې مزدوری وکړې، یو ځل په یو ځای
کې د انارو په یو باغ کې باغبان شو او ځان یې د باغ خاوند ته ورو نه
پیژانده. یوه ورځ د باغ خاوند باغ ته ورغلی دی او ابراهیم ادهم ته یې
ویلي دي چې ورشه یو ښه شرین انار راوړه، ابراهیم ادهم تللی دی یو
انار یې ورته راوړی دی کله چې د باغ خاوند هغه خوړلی دی نو ادهم
ته یې ویلي دي چې ورشه شرین راوړه دا شرین نه وو. ابراهیم ادهم
بیا تللی دی بل انار یې ورته راوړی دی هغه چې یې خوړلی دی بیا یې
ادهم ته ویلي دي چې ادهم شرین نه وو، ته څرنگه باغبان یې چې
دومره وخت دې په دې باغ کې هم تیر شو تر اوسه دې د باغ خواږه او
تروش انار ندي پیژندلي؟ ابراهیم ادهم ورته وویل چې زه باغ ساتم د
انارو په مزه نه پوهیږم ځکه چې نه مې ده کتلې. وایي چې د باغ څښتن
دا واورېدل نو ویې ویل چې پس ته نو ابراهیم ادهم یې.

- ښه

- خو ختمه شوه.

- دا کیسه له کومه شوې ده؟

- نو زه څه خبر یم په یو کتاب کې مې لوستې ده.

- دا له ابراهیم ادهم په خپله نقل شوې ده دا کیسه خپله هغه کړې ده.

- په دې یې نو نه پوهیدم.

- پاتې هم لري .

- هغه څرنگه ؟

- لدې ځايه تللی دی بل ځای مزدور شوی دی ...

- ښه نو .

- ولاوس مې په وس کې نشته څه ژر کوه ديگ وکړه ، چې کالي هم

دواړه پريمينځو .

- ښه سمه ده .

يوولسم خپرکی

پوهنتون ته تگ:

بېگامې له ځانه سره سترگې پټې کړې وې ، ډيره شېبه مې فکر کاوه ،
يا خدايه ! زه به سبا څم پوهنتون ته پلار ته به ديگ څوک کوي ؟ بې له
ما به څرنگه خوب ورځي ؟ او څرنگه به يې ياديرم ؟ يا خدايه ! زه دې
همدا سې پيدا کړی يم بې پلاره به څرنگه خوب راځي ؟ څرنگه به بې له
پلاره ډوډۍ خورم ؟ او څرنگه به بې له هغه ژوند کوم ؟ درسونه مې هم
سخت دي ؟ پلار هم ضعيف دی ؟ بس په همدې فکرونو کې د پلار
خواته غځېدلی وم ، چې پلار راډيو بنده کړه او پورته شو .

- زويه کالي دې سم کړل ؟

زما ستونۍ غريو نيولی وو ، پلار ته مې وکتل او بيا مې وړاندې
دستکول ته وکتل .

- هو .

- بهبه نور نو اسدجان د مسافری شو ، خدايه ! څومره لوی يې دا زما
ارزو وه چې يوه ورځ وگورم زوی مې پخپله چېرته ځي پخپله ځان ته

فکر کوي او په خپله دخپل ژوند او راتلونکي فکر کوي. بچک دا
ډیر لوی ویاړ دی ته نور غټ شوی یې.
- خو ماته سخته ښکاري.

- لیونکه ، تر قیامت به دې دپلار په خوا کې وي ؟ دا انسانان ټول
همدا سې دي ، دا قانون دی ، ته تر اوسه لدې قانونه بې خبره پاتې یې
؟ تر اوسه پدې نه پوهیږې چې هر سړی پیدا دی خپل خپل کار لره کنه
؟

پلار موسک شو بیا یې په مخ وټپولم ، خو زما فکر خراب وو ، له
یوې خوا به مې پدې چرت سم شو چې آمنه به ووينم لږ تر لږه یو ځل خو
به یې ووينم څومره به راته خوشاله شي. زه به هم ورته ډیرې
دگلوباغې شنې کړم هغه به هم راته غورې وکړي آخر هغه هم خپل
مقصد ته ونه رسېده غوښتل یې ډاکټره شي خو خدای خبر چې اوس
به نوڅه کوي کور به کیني که به څه کوي ؟ زه دهغې په ځای ډاکټر
کیرم خدا راغله او موسک شوم. پلار راته وروځې کش کړې او ویې
خندل.

- چېرته رسیدلی یې ؟ گوره پام کوه دا دځمکې خلکو ته هم لږ لږ گوره
دومره هم تیزمه څه ، دوهمه گربته ، هغه یوه ورځ چرت نیولی وو چې
ور ننو تلم نور را پورته شو راته غوسه شو ما ویل چې څه خبره ده ویل
یې چې نور یې نو د جرمني د الوتکې ټيکت کړی وو او مخ په جرمني
روانېده چې زه یې مزاحم شوم.

پلار ډیره شېبه تسکین را کړ ، په کابل خوزه بلد وم ، خوبیا یې هم
ډیرې لارې گودرې راته وښودې زه ډیر ورته شله وم چې هغه هم راسره
لاړ شي خو هغه به ځان په بله کړ سر به یې گراوه او راته موسک به
شو.

- ډاریږې چې ورک به شي ؟

- نه څه ووړ خو نه یم.

پلار خدا واخیست.

- هو اوس خو نو غټ میړه یې.

ماهم و خندل خو اوس نو هغه وختونه تير وو چې په دې خبره به مې ورسره جنگونه كول.

- گوره زويه چې په خپله لار شپې دا بڼه ده ، زه هم په يو دوه اونیو کې حتماً درباندي گرحم او بل دا چې ته به له خيره نور غټ سړی شوی وې ډاکټر صاحب به وې په ترکان پلار به شرميرې هسې دې ولې آبرو وړم.

ماته غوسه راغله خو بيا مې همداسې وخت له ځانه سره انځور کړ خو بيا مې له ځانه سره وويل چې يو ځل سړی له يو چا پيدا کيږي هغه يې لويوي بيا يې په قواره وشرميرې دا به هسې معنی لري لکه چې پخپل خلقت شرميرې دا به نو څومره پست انسان وي ؟.

ټوله شپه مې رنگ رنگ خوبونه ليدل ، سبا مې دستکول راواخيسته ، پلار هم راسره را روان شو ، په لارې يې راته نور هم ډير نصيحتونه وکړل ، دخداي زور پيسې يې هم په جيب کې راواچولې بيا يې راته وويل.

- زويه باور وکړه چې راباندي گران يې ، خوته هم زما لپاره په خپلو درسونو کې کونښن وکړه چې هر څومره پيسې دې په کار بدلې حال رااستوه زه يې درته استوم چې هيڅکله هم له ډاکټر خيلو پيسې ونه غواړې هرڅه درته زه اخلم.

رنگارنگ فکرونه راسره وو ، له يوې خوا خوښي ، له بلې خوا له پلاره خداي پاماني ډير عجيب حالت وو ، پلار ته مې وکتل او موسک شوم پلار هم وروځې کش کړې په سر مې يې لاس راتير کړ.

- وايه زويه هيڅ خبره په زړه کې مه ساته بيا ژوبليږي.

ما و خندل عجبې خبرې به يې کولې هر ډول حالت به يې له سړي په يو يادوه خبرو کې ليرې کاوه کله کله به مې له ځانه سره ويل چې زما پلار يواځې خداي د زوی د روزلو لپاره پيدا کړی دی ، آخريځي جادوگر پلار دی.

- پلاره خير دی پوهيږم چې حوصله درسره نشته خو دا يوه غوښتنه يواځې يوه غوښتنه.

- وایه بچک ته سراسر غوښتنه یې .

- یوه د ابراهیم...

- په دواړو سترگو بچک تیاری نیسه چې دا یې یوڅه سخته ده باید ټوله دې په یاد وي .

- سمه ده .

- غورږ شه .

- غورږ یم .

- وایې چې ابراهیم ادهم ناست وو یوکس ورته راغی او ورته ویې ویل چې اې شیخه ما په خپل ځان ډیر زیات ظلم کړی دی ماته داسې یوه خبره وکړه چې لکه امام یې له ځانه سره گرځوم . ابراهیم ادهم ورته وویل : که له مانه دا شپږ خویونه یاد کړې نو بیا به درته هیڅ هم زیان ونه رسوي .

لومړی : دا چې گناه وکړې نو دخدای روزي مه خوره . هغه کس وویل چې دا نو څرنگه ممکنه ده څه شی چې په عالم کې دي ټول دهغه څښتن دي نوزه به داسې څه د خوراک لپاره له کومه کړم چې هغه نه وي پیدا کړي ؟ ابراهیم ادهم ورته وویل چې پس دابه نو ښه وي چې هم یې رزق خورې او هم یې له قوانینو سرغړونه کوي او گناه کوي ؟ دوهم : دا چې گناه وکړې نو دخدای له ملکه بهر شه . سړي وویل چې دا خو ډیره سخته ده شرق او غرب هرځای چې فکر کوي دهغه ملک دی نو چیرته لاړ شم ؟ ابراهیم ادهم ورته وویل پس نو دابه ښه وي چې دهغه په ملک کې اوسې او گناهکار اوسې ؟

دریم : دا چې گناه کوي نو داسې ځای یې وکړه چې خدای دې ونه ویني . هغه کس ورته وویل چې دا کله ممکنه ده چې یو کار وکړم او له خدایه پټ وي له هغه چا چې عالم غیب السموات ولارض دی . ابراهیم ادهم وویل نو ستا په نظر دا ښه خبره ده چې دهغه رزق خورې په ملک کې یې اوسې او له هغه ونه شرمیږې او گناه وکړې ؟

څلورم : دا چې کله درته ملک الملک ستاد روح اخیستو له راغی نو ورته ووايه چې ماته وخت راکړه ترڅو توبه وکړم . هغه سړي وویل چې

هغه به هيڅکله له مادا قبول نکړي. ابراهيم ادهم وويل چې پس ته چې نشې کولای چې مللک الملک ديوي شپې لپاره له ځانه ليري کړي نو پس وړاندې لدې چې راشي نو توبه وکړه.

پنځم داچې کله درته نکير او منکر راشي دواړه له ځانه ليري کړه هغه سړي وويل چې هيڅکله به زه داسې کار ونه کړای شم ، ابراهيم ادهم وويل پس دهغوی ځوابونه ورته چمتو کړه.

شپږم داچې کله له قيامته ورسته فرمان راشي چې گنهگاران بوځئ دوڅخه ، ته ورسره مه ځه هغه سړي وويل چې آيا شونې به وي چې زه په پرنبتو غالب شم ؟ ابراهيم وويل چې پس ټوله کيسه همداسې ده لکه دا ودې چې ويل . وايي چې هغه کس توبه وکړه او شپږکلونه په توبه کې وو ترخو يې له دنيا سترگې پټې کړې.

پلار ماته وکتل ، په سترگو کې يې اوبنکې راوگرځېدې ، لاس مې يې ورونيو او په لاس کې يې تخته کړه.

- زويه هر کار چې کوي نو معنويت له ياده مه باسه ، دين ته پوره پوره پام کوه ، له هرډول اضطرابه به خلاص وي په ځان به متکي وي او تل به ډاډه وي.

پلار بس چې څومره غږېده خبرې يې اغيزناکې کېدلې ، نور نو د موټرو اډې ته رارسېدلې وو ، په تندي يې بنکې کړم او نور رانه روان شو .

کله چې يې راته شا شوه په اهميت يې پوه شوم ، پلار پلار... پلار پلار. عجيبه کلمه ده ؟ څومره رازونه پکې نغښتي دي ؟ خو حيف چې په اهميت يې نه پوهېږم.

نور مې نو په موټر کې دپلار په کيسه فکر کاوه او آمنه مې جگه سترگو ته ولاړه وه فکر کولو ته يې نه پرېښودم له بلې خوا مې پوهنتون په نظر کې وو او کله کله خو به مې نور نور خيزونه هم ياد ته راتلل ، له ځانه سره مې وويل چې په څو کلونو کې مسئوليته څومره ډير شول ، بايد فکر وکړم . بايد فکر وکړم ، په دې سړکال کې مې مسئوليته څومره ډير شوي دي ؟ خداي خبر که خداي موږ ته

داسې قوي ذهن نه وای راکړې نو دوه کاله ورسته خوبه مې سر
چاودېدلې وای.

لدې سره زموږ د یوې ښوونکې خبره رایاده شوه ، په ټولگي کې یې
سترگې ګرځولې ماته یې سترگې ونيوې.

-اسد جان د افغانستان د سلو ولسوالیو نومونه به یاد کړې.
ما وخنډل.

-مګر د انسان ذهن څومره قوي دی ؟

-ډیر قوي دی ډیر قوي دی ، افلاطون دخپل ذهن په سلو کې له پنځه
ویشت برخو استفاده کړې وه پاتې یې همدا سې بې کاره پروت وو .

اوس مې یې دا خبره سمه نه یادېده چې هغې افلاطون وښود که بل
څوک بس په همدې فکرونو کې وم له وړوکتو به نیولې دښوونځي ،
دکان او هر ځای یوه یوه صحنه مې له سترگو تېرېده ، له ځانه سره مې
وویل چې عجیب دی د دنیا قانون هم ، که پخواني نه وای اوس به
موږ څرنګه ژوند کولو ، ګوره دا د پخوانو تجربې دي چې نن موږ پرې
تر دغه ځایه راسېدلې یو . ښه کارونه یې تکراروو او نورې ښېګڼې
پرې مومو او له بدو یې ځان ساتو ترڅو له ډیرو بدو ځان وساتو . نور
مې نو پلار سترگو ته ودرېده د هغه یوه یوه خبره مې له ذهنه تېرېده ،
بیا مې آمنه یاده شوه او همدسې مې ذهن سرگردانه ګرځېده او
دستري ژوند په ګرم ښاريې وزرونه خلاص کړي وو ما هم ورسره
د دغه ښار ګرمې سندرې ته غوږ کیښود او کرار کرار مې سترگې سره
ورغلې وې چې یو سوال ګرمې د فکر نړۍ سره وڅوځوله ، سترگې
مې ورپورته کړې چې سوال ګرځیر ځیر راته وکتل سخت ترې
ووېرېدم یو څو عجیب جامې هم وې بل یې بل رنگ کتل ډیر ترې
وډار شولم ، د پلار کیسه مې رایاده شوه هغې نور هم وویرولم .

پلار کیسه کوله وایي یو پاچا وو ډیره دېدبه یې درلوده ، ډیر ظالم او
بې رحمه پاچا هم وو ، یوه ورځ یې تصمیم ونيو چې په یوه میله له
ښاره بهر ووځي ، ښه تیاری یې ونيو ، د خدای زور اسونه او شان او
شوکت یې ورسره برابر کړل په ډیره خوښۍ له ښاره مخ په بهر روان

شو ، کله چې له ښاره وتلو نو په لاره کې یو سوالگرو ته ودرېده ،
لاس یې ورته وخواوه او ورته ویل یې چې صبر وکړه پاچا په ډیر کبر
کې ورته ودرېده .

- څه دي ؟

- په غوږ کې یې درته وایم .

وايي پاچا ته ډیره غوسه ورغله بیا یې په ډیر غرور غوږ ورنږدې کړ .
- وایه .

هغه سوالگر یې وایي کرار په غوږ کې وویل .

- زه عزاریل یم غواړم چې روح د واخلم .

وايي چې پاچا یوځل بیا ورته وکتل ، په چرت کې شو بیا یې ځیر ځیر
ورته وکتل ، نور یې ورته په زاریو پیل وکړ .

- دومره مجال راکړه چې بیرته کور ته لاړ شم ، اولادونه مې ووينم او
دوه رکعت له مونځ وکړم .

وايي سوالگرو ته وویل .

- نه ماته امر شوی دی .

پاچا چې ورته هرڅومره زاری وکړې خو هغه سړي ونه منله ، وایي
ځای په ځای یې ترې روح واخیست او له اس څخه راوغورځېده او
سوالگر له سترگو پنا شو .

په همدې چرتونو کې وم ، سوالگر ته مې نیغې سترگې نیولې وې ،
خو هغه موسک شول له ماتیر شو بل ته یې لاس ونيو . ما سترگې پټې
کړې ، خولې راباندې ماتې شوې وې ، عجیبه وورېدم بیا راته د
ابراهیم ادهم قیصه یاده شوه چې باید هیڅکله هم خدای سړی هیر نه
کړي ، ځکه نه ملک الملک له ځانه شړلی شو ، نه مو هم له نیکراو
منکر سره زور رسي نه هم په قیامت کې د دوڅ له عذابه ځان ژغورلی
شو ، څه ښه وخت دی دتوبې لپاره څه ښه فرصت دی ، بس همداسې
مې په چرتونو کې سترگه پټه شوې وه .

دوولسم څپرکی

پوهنتون

بس چې ورځ تیرېده نو زړه مې تنگېده ، په کوټه کې راسره ملګري به خوشحاله وو ، ښایي هم نوی یې کابل لیدلی وو او چې مازې به له درسه راغلو بهر به ووتل ، د پوهنتون لیلیه راته عجیبه ښکارېده ، د سېلو ډوډۍ بېګانۍ نخودي او لوبیایي ډوډۍ چې وردګ به پرې ماښام ټوکې شروع کړې مګر کتابونه به وغوړېدل ، ځان مې عجیب احساساوه یواځې خو په عین حال کې به مې داسې احساس کاوه لکه چې د ټول هیواد کورنۍ مې راسره دي خو یواځې پلار به مې چې یاد شو نو هر څه به مې له یاده ووتل ، چې کوټې ته به راغلم نو د یګونه به مې چې پرېمنځل ، کار به مې چې کاوه او بیا به چې ویده کېدم پلار به مې ښېخ سترگو ته ودرېده ، دهغه ښکلې خبرې ښکلې کیسې او ښکلې نصیحتونه .

په تخت ناست وم کتاب مې په لاس کې وو ، چرت مې ګډوډ وو یو وردګ ملګری مې راننوت ، تل به یې خوله له خندا ډکه وه ، اوږده نرۍ لوړه قواره یې ډیره په زړه پورې وه ، موږ به ډاګت زړګۍ باله او تل به مو پرې ټوکې کولې ، خودهغه له ټوکو به مو پنا غوښته چې یوځل به یې په ټوکو شروع وکړه بیا به نو د چا پلار هم ترې نشو خلاصېدی .

لوبي یې پرېمنځلي وو ، په میز یې کینودل ، لاسونه یې په دسټمال وچ کړل ، هینداره یې مخ ته ونيوه او په ږمنځ پسې یې هغه خوا دې خوا کتل بیا یې شوخي پیل کړه .

- وهلکه ، رنځوره ، ناروغه په زړه ویشته غزني چیه راځه بهر لاړ شو لږ سترګې به خوږې کړو دا دکا بل نجونې دې انتظار کوي وایي چې په کوټه ننوتلی دی راوډې وځي یادېږي مو .

- ډاکټر زړګی وروځي هغه يې بس دی .

- نه زړګی نو د څه شي دی ، د غزني چي غوندي قواري چي نجونې يې سلامی . ته کتار ولاړې وي نه راوځي او زړګی وروباسی ظالمانو په دابنو مغزونو .. پورته پورته غزني چيه نن به راباندي ځان ووهي .
- پرې مې ږده ورورک مې يې اعصاب مې ګډوډ دي درسونه خودې خپله وليدل ؟

- بلا پدې درسونو پسې کړې پورته وایم چې حوصله نوره نشته که نه وي ګوره بيا خونو پوهیږي .

زړګی ډیر مسلمان ځوان وو ، تل به يې د قران تلاوت کاوه ، یو لمونځ يې بې جمعې نه کاوه خو په عین حال کې دهغه خبره سخت د خولې چرپند وو چې څه به يې وویل بس ویل يې . بهر به چې ووتلو نو یا به د کارته پروان تر جوماته لاړو یا به مود سپلو په مخ کې منډې وکړې او بیرته به سترې سترې کوټې ته راتلو ، هغه په سترګو هسې ښکارېده تابه ویل چې له سره به درسونه نه وایي خو په ټولګي کې يې بيا څوک دهغه خبره بچونه وو چې ترې کړت وو هي ، په انگلیسي يې روانې خبرې کولې ، عربي خويې په ټپکه اخیستې وه اردو يې هم کله کله ویله او روسي خويې نو د سیاست په اړخ کې تکیه ګاه وه ډیر تکړه ځوان وو ، هغه به ماته ویل

- ډیر روی غزني چی يې .

د روی معنی چالاکه ده هغه به هر چاته ویل چې فلانی روی دی . خلاصه په زور يې ورسره بهر وایستل ، خوزما چکر ته زړه نه کېده درې میاشتې مې پلار نه وولیدلی وو ، یوه میاشت وړاندې د خاله دوی کره لارم آمنه مې ولیدله ، رینستیا يې هم راته وژړل له ډیرې خوښۍ يې وژړل بيا پټه بلې کوټې ته لاړه ، ډاکټر راته ویل چې پلار راته لیک استولی دی ، پلار په لیک کې ډیر څیزونه راته لیکلي وو ، ټولې يې ښکلې کلمې لیکلې وې ، دهغه خط ډیر ښکېلی وو ، یواځې يې یو څو ټکي ښه ډډه وو ، چوکاټ ، ته دري ، څنګ دري ، پله ، سردري ، کچالک او داسې نور چې هغه به يې د خپل کار لپاره

په هغه زړه خیرې خیرې کتابچه کې نوټ کول.

مازینگر مې زړه تنگ وو ، راغلم کتابونه مې راواخیستل ، آمنې مې له هرڅه غیره چاپیره کړې وه ، د شپې مې هم دهغې سترگې په خوب لېدلې دورځې مې هم دهغې خبرې ، کتل او حرکات له نظره تېرېدل .
په تخت اوږد غځېدلې وم چې دا کټر زړګی راننوت ، له خوبنۍ یې پورته پورته ټوپونه وهل .

- ښه بالاخره ماهم ولید ، یاخدايه ته یې ورته وساتې دواړه څومره یو بل ته ورته دي څومره ښه دي وای وای .

- څه خبره ده وه وردګه ولې دې بیا اډونو بخار کړی دی ؟

- پرېږده دا خبرې ، زیری به مې څه شی وي ؟

- د څه شي زیری ؟

- ووايه زیری به مې څه شی وي ؟

- ښه خو چې څه دغونښتل کنه ووايه ؟

- د ابراهیم ادهم سیوری راغلی دی .

- هې ؟ رینستیا وایې ؟

- ولا بالله .

بس راتوپ مې کړل ، یاخدايه ! دا څرنگه شېبه ده ؟ ډاکټر زړګي زما ټولې کیسې اورېدلې وې هغه به زما پلار د ابراهیم ادهم سیوری باله کله کله به یې ماته هم ویل چې د ابراهیم ادهم سیوری . بهر راووتلم که گورم چې ډاکټر رحيمي د موټر په مخ کې ولاړ دی او په محصلینو کې گوري .

- سلام .

- سلام سلام جوړ پخیر . بهبهه

ما شاوخوا کتل ، ډیر خپه شوم ، پلار چې نه وي تا په بلاوهم ، وخوړې دا ستره خپټه او تنګه دریشي له ځانه سره غوسه راغله ، چې له شانه راباندې چالاس کېښود ورومې کتل چې پلار وو ، له ډیرې خوبنۍ مې ورته وژړل ، ډیره شېبه مې په غیږ کې نیولی وو ، او ورته ومې ژړل پلار هم ډیره شېبه خپله ژړا سره قابو کوله وروسته یې راته

وویل.

- گوره لیونی ته څه په لندن کې خو نه اوسې درې میاشتي کېږي چې نه مې وې لیدلی.

خو زما په دې خبرو سر نه خلاصېده ، ډیره شېبه مې مخامخ ورته وکتل ، هغه پلار نه وو چې په ترکانۍ کې به یې لنډ کمیس او ستر پرتوگ اغوستی وو ، هماغه د اختر جامې یې اغوستې وې او توره لنګۍ یې هم تړلې وه ، ډیر بنسکلی شوی وو ، خوله قواري یې مالومېده چې ډیر ضعیف شوی وو. ډاکټر راته مخامخ وکتل موسک شو.

- گوره ورته وایه ته خوار؟ ورشه انډیوالانو ته ووايه چې نن شپه بل ځای ځي ، څه ورشه هله بچو.

بس له ډیرې خوښۍ مې داسې منډې راو کړې چې مه یې کوه پوښتنه ، ډاکټر زړګۍ مې له ډیرې خوښۍ کلک مچي کړ او ورته و مې ویل چې زه نن شپه ځم د خاله دوی کور ته مې هغه هم موسک شو څه یې ونه ویل.

ما بنام د خاله دوی په کور کې وو ، زه ډیره شېبه د پلار خواته ناست وم ، د پلار نصیحتونو ته مې غوږ نیولی وو ، آمنه هم مخامخ ناسته وه ، خولې ته یې ټیګری نیولی وو موسکه موسکه کېده ، ډیره شېبه مې کله په هغې کې سترګې ګندلې او کله به د پلار مخ ته ځیروم ، ډاکټر ته نور خوب ورغی هغه اجازه وغوښته او ووتلو ، ما پلار ته کتل ، ورته موسک شوم.

- پلاره د ابراهیم ادهم نوې کیسه دې راته لیکلې او که همداسې یې راته وایي؟

پلار په زوره وخنډل ، د آمنې خندا مې نور هغه دچا خبره د زړه د کوټې تیر مات کړ ، خاله هم په خندا له بهره راننوته ، یوځل یې ماته وکتل بیا یې پلار ته وکتل چې له خندا خوڅېده او بیا یې آمنې ته وکتل ، آمنې هم ټیګری په خوله و منډلو او مور ته یې وکتل په خندا کې یې ورته وویل.

- آخې موري كو چني پلار پيدا كړي دي د ابراهيم ادهم كيسه ترې غواړي.

خاله هم له خندا شنه شوه ، ډيره شېبه ولاړه وه بيا يې چاى جو شې ټولې كړې او مخ په بهر ووته ، ما آمنې ته وكتل ، هغې شاوخوا وكتل بيا يې په پلار كې سترگې وگنډلې چې پلار نسوار توف كاوه هغې سترگه ووهله او موسكه شوه له كوټې ووتله.

نور نوزه او پلار يواځې پاتې شو ، پلار راته ډيرې غورې كړې ، د كور په اړه د دكان او تركانۍ په اړه څه كارونه يې چې كړي وو ، كوم پورونه چې راخولي وو ، كوم پورونه يې چې اوس په خلكو باندې شوي وو ، ډيره شېبه راته وغږېده ، نور نو د خوب وخت وو ، خاله راغله او به يې راوړې نور نو هغه لاړه موږ يې په كوټه كې پرېښودلو ، بيا مې پلار ته وكتل او هغه هم راته موسك شو.

- ښه نورې څه غورې دي ، كابل درته څرنگه دي ؟

- بس بد ندی.

- سات دې تير دى كنه ؟

- هو ښه يم بس له درسو نو سره بوخت يم.

ډير مې زړه غوښتل چې په خوا كې يې وغځېږم او د اوو ټنگانو نكل راته وكړي يا هم د ابراهيم ادهم يوه نوې كيسه راته ولولي خو نور نو له ځانه شرميدم ، غټ ميړه يم ، غټ ميړه يم.

سهار هم پلار ويل چې ځينې ځينې خيزونه اخلي نور نو كور ته روانيږي ، زما پرې زړه نه كېده چې ترې خداى پاماني وكړم ، سهار يې راته په جيب لاس وواهه بيا يې د خداى زور پيسې راته ونيوې ما پيسو ته وكتل خدا راغله.

- هغه پخوانۍ مې هم لاندي مصرف كړې.

- بد دې كول ، كنجوسي مه كوه ، كله كله چې بازار ته ځې له همزولو ځان مه ټيټوه ، كه د تركان زوى يې خپل شخصيت خودې جلا دى.

- نه بابا كاشكي د نړۍ ټول انسانان تا غوندې وى.

- هو نور به نو عجب اتني جوړ واى.

بيا يې هم وځندولم او په خدا مې ترې خداى پاماني واخيسته ، نور
نو پلار هم لار او زه هم ليليې ته راغلم ، ډير مې زړه غوښتل چې
هيڅکله هم ترې جدا نشم ، خو بيا به مې د پلار هماغه خبره رايا ده
شوه چې دا د طبيعت قانون دى څومره چې پرمختگ کوي هومره به د
مينې مزي هم سستېږي او هومره به سرگردانى ډيرېږي .

ديارلسم څپرکى

آمنى ته ليک :

له يوې خوا ورځ په ورځ درسونه سختېدل له بلې خوا د پلار ياد وو ،
د آمنى ياد وو ، هيڅ نه پوهېدم لکه ليو نى کيرېم چې داسې احساس
مې کاوه چې ژوند پوچى په سر اخيستی ، کله به مې له ځانه سره ويل
چې پوهنتون به هم ونه ويلی شم ، کله به مې ويل چې که آمنه زما
نصيب نشوه نو په هغه ورځ به ځان وژنم کله به څه فکرونه وو کله څه ؟
خو بيا به مې د پلار خبره رايا ده شوه چې ويل يې ته نن هغه څوک يې
چې ته پرون هغه څوک وې چې نن ورځې درته انتظار کاوه او نن ورځ
هغه څوک يې چې سبا درته انتظار کوي او سبا به هم هغه څوک يې
چې نن يې فکر کوي ، پس مثبت فکر کوه او هڅه کوه ، بيا مې خپلې
کتابچې ته وکتل په وقايه مې يې ليکلي وو ، راتلونکى په هغه چا
پورې اړه لري چې هيله يې لري او په هغه ټينگ ولاړ وي ، له ځانه مې
سرو خوځاوه او نور مې ځان ته ډاډ ورکاوه ريښتيا هم پرون مې فکر
کاوه چې پوهنتون ته به ځم دادي پوهنتون مې يو سمستر ختم کړ او
بايد وړاندې فکر وکړم زه کولای شم ريښتيا هم کولای شم .

يوه ورځ مې کتاب را سره واخيست ، په چمن کې ورسره پريوتم ، خو
درس خوند نه را کاوه ، زړه مې غوښتل چې د آمنى په اړه فکر وکړم ،
څرنگه به ورته خپله مينه ووايم ، آيا هغه هم را سره همداسې مينه لري

خوچې د هغې حرکات به را یاد شول نو بیا به مې له ځانه سره وویل چې هغه به هم لکه زه اوس په ما کې فکر کوي. قلم او کاغذ مې راواخیست ، زړه مې غوښتل دومره اوږد لیک ورته ولیکم چې دوه ورځې یې لولي .

مینې ، سلامونه ، درنښتونه او نېکې هیلې وروسته:

ډیر وخت مې زړه غوښتل چې دومره اوږد لیک درته ولیکم چې دوه ورځې یې لولې ، زړه مې غوښتل چې په زړه کې مې ستاد خدا او ستاد خیرې تصویر په کاغذ درته ولیکم او درته وایې ستوم ، زړه مې غوښتل چې خپلې ټولې ارزوګانې درته ولیکم او درته وایې ستوم ، زړه مې غوښتل چې داسې لیک درته ولیکم چې تر اوسه په نړۍ کې هیچاهم نه وي لیکلی ، او زړه مې غواړي چې ته هم داسې لیک راته ولیکې چې خپلې ټولې مینې دې پکې انځور کړې وي ټولې ارزوګانې ، خوښۍ او د زړه ټول حال .

مياشت وړاندې چې له پلار سره درغلی وم ، تا راپورې وخنډل چې ماله پلاره د ابراهیم ادهم کیسه وغوښته ، زړه مې غواړي چې له پلار وروسته راته ته کیسه ولولې ستا په خوا کې ویده شم او ته راته نصیحت وکړې ، زما هره خبره واورې او بیا موسکه شې .

زه د ارزو څوک یم ، پلار ارزو من روزلی یم او تل مثبت فکر کوم ، زړه مې پخوا هم راته ویلي دي چې یوه ورځ به مې خدای نصیب کړي چې ستا خدا نوره زما محرم وي زما خدا تا ته محرم وي ، ته زما تکیه وې او زه ستا تکیه وم ، زړه مې غواړي چې هرڅومره مې زړه مات شي ته یې ورغوي او زړه مې غواړي چې هرڅومره د زړه مات شي زه یې ورغوم ، زړه مې غواړي چې د ابراهیم ادهم غوندې ستا د مینې کعبې ته د شام د ښتې درکچ کړم او زړه مې غواړي چې پښې بیلی ، خیرې گریوان او پاره پاره جامه دې تر دره ځان ورسوم او زړه ستاد مینې له چینې داسې سېرا به کړم لکه ابراهیم ادهم چې موږ وو ، زړه مې غواړي چې ستامینه مې په زړه کې د هر پیل او پای وا کداره وي

او زړه مې غواړي چې هر اول او آخر ستا په نوم کړم ، زړه مې غواړي چې یواځې ستا ناز او کرشمې مې په زړه کې د خوښۍ اتڼ وکړي او یواځې ته مې د مرګ سلګۍ وګوري ، زړه مې غواړي چې یواځې ته مې د ژوند د خطیر سفر ملګري وې او ستا مینه مې په زړه کې انرژي او توان وزیربوي زړه مې غواړي چې ...

چې کاغذ ته مې وکتل رینستیا د وهمه پانه مې هم ډکه کړې وه نور مې نو خبره راتوله کړه خو زړه مې غوښتل چې ډیر څه ورته ولیکم .

ګوره دا لیک چې دې ولوست په همدغه کتاب کې بېرته لیک راته ولیکه ، زړه مې غواړي چې یواځې هماغه لیک مې نور د هر څه ځواب وي ، ګوره د ځواب په تمه یم ، د جمعې په ورځ درځم لیک به دې حتماً لیکلی وي او د همدغه کتاب په منځ کې به دې ایښی وي .

کاغذ مې قات کړ په کتاب کې مې کیښود ، نور درس هم مزه نه راکوله له هغه ځایه راپورته شوم ، په چرت کې وم که کاغذ یې پلار وګوري ، موریایې هم خور وګوري څه به وایي ؟ نه بې له هغې به یې بل هیچا ته هم نه ورکوم .

جامې مې واغوستې د آمني دوی د کور لور ته روان شوم ، عجیب احساس مې کاوه ، زړه مې غوښتل چې ژر یې راته ځواب لیکلی وای ژر یې لوستلی وای او ژر یې بېرته کاغذ په لاس را کړی وی ، کور ته یې ورغلم ، زنگ مې وواځه ، خپله آمنه وه ، له خوښۍ التلم .
- بلې ؟

- آمني زه یم اسد ، ګوره یو ځل خپله راو وځه کار مې دی درسره .

- په دواړو سترګو درغلم ، رینستیا راځه کور ته کنه .

- نه ته راشه لومړی تاسره کار لرم .

زړه مې درېږده ، خور او تله ، څو ځله مې په ځان آیت کړ سي چوپ کړه ، یا خدايه اوس خبرې رانه هیرې نشي ، څه ورته ووايم ، په همدې سوچونو کې ولاړ وم چې آمني دروازه خلاصه کړه ، موسکه او جادوګره قواره یې را ښکاره شوه ، سترګې مې یې خوني سرو غټو غټو سترګو ته ونيوې او داسې مې ورته وکتل لکه له موسکې قواری

یې چې په زړه کې تصویرونه اخلم.

- به به سترگې مو روښانه ، د پلار ماشوم وگوره ، سترې مشې راځه کورته.

- نه نه ځم ، بس بېرته ځم یواځې دا کتاب مې راوړی دی.

- د چا دی ؟

- ستا لپاره .

- زما لپاره ؟

تندی یې گونځې کړ کتاب یې ورواخیست بیا یې واپاوه ، په منځ کې یې کاغذ ته پام شو راوایې خيست ، زه وچ حیران شوم اوس څرنگه کوي .

- نه نه گوره دا دلته مه گوره ، یواځې ستا لپاره دی چې بل څوک یې ونه گوري کور به یې وگوري .

- څه دي پکې ؟

- ته یې وگوره ته هم همدومره ولیکه لایات .

- څه شی ولیکم ؟

- ته دا ولوله بیا به پوه شې زه اوس ځم .

- پاتې شه خاله هم کور ده چای وڅښه بیا به لاړ شې .

- نه مننه درسونه لرم ، خدای پامان .

- مخې ته مو ښادی .

ورته ومې کتل سترگې یې تتې کړې وې خندل لاس یې وخواوه او دروازه یې بنده کړه ، نور نو مخ په پوهنتون روان شوم عجیبه احساس مې کاوه لکه چې اډونه مې سپک شوي وي خو اندیښنې مې کرارې کرارې زیاتېدې دهغې یوه یوه خبره رایاډېده .

- څه دي پکې ؟

- څه شی ولیکم .

- پاتې شه خاله هم کور ده چای وڅښه بیا به لاړ شې .

- مخې ته مو ښادی .

په چرتونو کې پوهنتون ته لاړم ، ټوله شپه مې هغه په خوب لېده ، کله

به مې يې ليک په خوب لیده چې اوږد ليک يې را ته ليکلی وي. سبا ته پنج شنبه وه ، په درس له سره ونه پوهېدم ، يواځې هغه مې سترگو ته ولاړه وه ، دهغې خندا ، شوخي او ښکلې سترگې ، که به مې استاد ته کتل ، دده کوونکو تختې او هر څه ته دهغې تصوير مې لیده ، نه مې ځان غږولی شو او نه مې هم يواځې په هغې فکر کولای شو .

بېگا مې هم همدا سې چرت خراب وو ، سبا ته د جمعې ورځ وه ، سبا ته ورتللم له ځانه سره مې بس همدا ويل چې څه به يې راته ليکلي وي ؟ مينه ناک ليک به وي ، غمجنوونکی ښکلی او که به يې څه ليکلي وي ؟ .

سبا مې زړه ټوپونه وهل بس ځان مې تيار کړ او د خاله دوی د کور په لوري مې مخه واخيسته ، زنگ مې وواهه ، زړه مې ډبېده اوس به هم آمنه وي وايي به چې څوک يې ؟ په همدې چرتونو کې ولاړوم چې خاله غږ کړل .

- څوک يې ؟

- زه يم اسد .

- به به راځه راځه .

چې ورننوتم ، خاله په سرای کې لمر ته پښې غځولې وې ، زړښت او نورزيه يې هم خواته ناستې وې چای يې څښلو ، چې ورورسېدم کامران له کوټې وليدم رامنډه يې کړه .

- نامرده .

سخت وډار شولم ، له ځانه سره مې وويل چې لکه چې هغه ليک يې ليدلی دی که څه بلا خوبيا مې زړه ولگېده .

- هغه بله ورځ راغلی وې پټ تللی وې تاويل چې خپل نوټونه به درکړم ، راوړي دې دي .

- نه قران له ياده مې ووتل .

- څه ته هم که خيرو و څوک ډاکټر کېږي ليونی به شې .

د خاله خواته کېناستم ، چای يې را ته واچاوه ، خو ما په آمنه پسې سترگې غږولې ، چې لږ وروسته له کوټې راووته په برنډه روانه وه

راته ويې کتل هيڅ غږ يې هم ونه کړ لکه خپه چې وي په بله کوټه ننوته ،
ماله ځانه سره فکر وکړ چې لکه چې لارم تبا ه برباد شوم ، خاله راته
خبرې کولې خو په يوه خبره يې هم پوه نشوم .

- څنگه زويه وایم درسونه دې ښه دي ؟

- هه ښه دي بد ندي .

- څنگه داسې سره او تر يې لکه چې درسونه درباندي ډیر دي ؟

- هو ولا له پلاره هم نه يم خبر تاسې ته يې څه حال ندی را استولی ؟

- نه جوړ او روغ دی .

- رخصتی مو کله دي ؟

- نور نو نږدې دي .

- ښه له خیره بیا نوزه هم درسره ځم یو چکر ځم د غزني زیارتونو ته
ډیره موده نه يم تللي .

ډیره شپه يې خبرې وکړې ، زه حیران وم اوس څه وکړم ، نور مې نو
تصمیم ونیو چې پورته شم ، کتاب يې هسې هم رانه کړ ، له ځانه سره
خجالت هم وم او له ځانه مې نور بد هم راتلل آمني ته مې هم غوسه
راتلله .

راپورته شوم خاله ډیره ټینگه شوه ، خو زه راپورته شوم خدای پاماني
مې ترې راواخیسته او مخ په بهر راووتلم ، په فکر کې وم چې ولې يې
لیک رانه کړ ؟ ولې يې روغې ونه کړ ؟ ولې مروړه وه ولې ؟ بس په
همدې فکرونو کې روان وم چې له شا چا غږ ايسې وکړ .
- صبر دا کتاب دې له یاده وتی .

ورومې کتل ، آمنه وه پخپله ، له خوبنۍ الوتلم په منډه وروگرځېدم
له لیرې مې سترگې پکې خښې کړې ، خو هغې تندې گونځې نیولی
وو او په غوسه کې يې کتاب راته ونيوه .

- واخله دا کتاب دې او بله ورځ دې که کتاب درسره راوړ خبر دې

وې ؟

- ولې ؟

- همداسې ، چې ومې ویل .

نه يې روغېر وکړ او نه يې هم خدای پاماني بدېدي راته وکتل او
دروازه يې ورونيوه .
- نور نو مخې ته ښه .

نه يې هغه د مينې ډک سلام وو ، نه يې هم هغه خوږه او په يا
پاتېدونې خدای پاماني ، زه وچ حيران شوم له ځانه سره مې وويل
چې نو په ليک کې مې څه ليکلي وو چې دومره غوسه ده ؟ ډير مې
زړه غوښتل چې ليک همدلته ولولم خو په ډيرو تکليفونو مې ځان
ورسره تر پوهنتون نه را ورساوه ، د پوهنتون دروازي ته چې رسېدل
پام مې شو که يې ليک نه وي ايښی . زړه مې وډېده او ژر ژر مې
کتاب واړاوه چې ومې ليدل ليک په کې وو . نور مې زړه ښه شو له
ځانه سره مې وويل چې بس هغه يې حتماً راسره شوخي کوله چې ځان
يې غوسه نيولی وو . هان په وړوکتوب کې دهغې عادت وو ډيره
شوځه وه ، داسې شوخي به يې وکړه چې درې ورځې وروسته به پوه
شوې چې هه دا يې شوخي کوله .

لاړم د اوبو يو گيلاس مې راډک کړ او د تخت په سر ورته کينا ستم ،
نور ملگري څوک ويده وو او څوک بهر وتلي وو ، ځان مې ښه ورته
سم کړ او کاغذ مې را وايست ، د هماغه ليک په خټه يې ټول څه
ليکلي وو او د واړو پاڼو خټونه يې ډک کړي وو ، له ليرې مې يې چې
په ليک سترگې ولگېدې نو په زړه کې مې وغوړېده ، څو مره ښکلی
ليک يې دی .

د ليک په تندي يې ليکلي وو :
کرکه او نه هيلي مې ومنه .

ما هيڅ فکر نه کاوه چې ته به دومره سپين سترگی وي ، د لومړي ځل
لپاره څوک راته د مينې ليک ليکي خو سخت تير وتلی دی ، خدای
دې وکړي چې دا ليک د زړه مات نه کړي مگر مجبوره يم چې داسې
څيزونه درته وليکم ، زړه مې غواړي چې نور مې له ياده وباسې خپل
درسونه دې ولولې او دا نصيحت مې په غوږ کې وساتې چې هيڅکله
هم په دغه لاره پل کېږدې . ما دومره فکر نه کاوه چې دومره له لارې

وتلی وې ، ښه فکر وکړه ، له دې خیزونو لاس واخله ، یواځې پلار دې کولی شي د ابراهیم ادهم کیسې درته ولولي او زه هم یواځې دهغه په سترگو درته احترام کوم ، نور هیڅکله هم ماته لیک ونه لیکي هیڅکله هم زما په اړه قلم په کاغذ کېږدې او که دې بیا لیک راغی نو خپل پلار ته به یې په لاس ورکړم چې هغه درته ځواب ولیکي او په خپله یې پوهنتون ته دروړي .

ما پخوا هم په دې اړه فکر نه وو کړی او اوس هم پدې اړه فکر نه کوم ، تا زما په اړه بل فکر کړی دی نو لطفاً بیا راته لیک مه لیکه او نوره مې له یاده وباسه خپل درس ووايه او خپل کار پر مخ بوځه .
خدای دلره .

آمنه رحيمي .

له ډیرې غوسې ځای راباندې تنگ شو لیک مې خیرې کړ او د کثافاتو سطل ته مې غوڅار کړ چې څه ښیرواې او ښکښلې په خوله راغلې ورته ومې کړې ، له ځانه سره مې وویل چې څومره هیلې مې درته درلودې او څرنگه مې دې زړه مات کړ خدای د زړه مات کړه . بیا په فکر کې شوم چې دا ښکلي ټول داسې بد زړي او سخت زړي دي ، فکر کوي چې د نړۍ ټولې ښکینې په هغوی کې نغښتې دي او د ټولې دنیا نیکمرغۍ دهغوی انتظار کوي مگر سختې تیروتلې دي یوه یوه متوجه کیږي ، یاره په نړۍ کې به هیڅ ښکلی هم نه وي چې ښه ، آبرومندانه او هوسا ژوند ولري دا ددې له کبله چې ژر تیر وځي ژر ځان ته غره شي او ژر ځان ترې ورک شي ، بس ژر به لارې هم شي ... بس په همدې فکرونو کې وم ، که به بهر ووتلم او که به کوټې ته راغلم هیڅ ځای مې هم طاقت نه کېده ، کله به مې ځان په کتاب بوخت کړ هم نه کېده ، آخر نه کیږي څرنگه به یې له یاده وباسم .

شپې ورځې تیرېدې ، د آمني د مینې په ځای مې په زړه کې کرکه راټوکېده ، چې څومره به وخت تیریده نو کرکه مې یې په زړه کې غوړېده ، بس په دې مې فکر کاوه چې په چا به مینه وي او له چا سره به مینه کوي ؟ دا فکر به مې چې سرته راغی نور به نو له غوسې

چاود بدللم.

د اسمستر هم خلاص شو کور ته لارم ، رخصتي مې تیره کړه خو په هیڅ پوه نه شوم ، نور مې یې له کوره هم بد راتلل ، او زړه مې بل قسم ډک وو ، پلار هم ډیره تسلي را کړه هغه ویل چې دا جینی زه پیژنم هغه ستا خوشبختي غواړي زه پوهیږم چې هغې په کومه موخه دا کار کړی خو زه پوهیدم چې هغې په لیک کې ماته څه لیکلي وو پلار خو هغه لیک نه وو لوستلی .

بل سمستر هم داسې تیرېده ، ډاکټر څو ځله پوهنتون ته راغی ، پوښتنه مې یې وکړه سخت به راته ټینګ شو چې ورسره لار شم خو ورسره لارم نه ، زړه مې بل رقم ډک وو ، نور مې له ډاکټر ، خاله او له ټوله کوره مې یې بد راتلل .

خو هیڅ قسم مې له زړه نه وتله او زړه ته به مې هره ورځ تسکین ورکاوه ، په درسونو به مې ځان بوختاوه او د ډاکټر زړګي توقو ته مې ډیر غوږ نیولو ، د دغه سمستر نیمایي وو چې د ازموینو په پایلېدو سره مې نور دهغې له یادونو سره مخه ښه وکړه نور مې غوښتل چې دهغې مینې ته د پای ټکی کیږم .

خوار لسم خپرکی

د پلار مرګ

خومره چې درسونه سختېدل هومره مې زړه ماتېده ، ورځ په ورځ مې له دنیا بد راتلل ، د پوهنتون حا او هوا مې په زړه مې منګولې څښولې او عادت کولم یې ، وخت سخت تېرېده نه مې په درس بساینه کېده او نه مې هم پوچو او خوشو خیالونو تنده ماتولی شوه ، سهار به تر بېګا ناست وم کتاب ته مې هسې سترګې نیولې خو فکر

به مې بل خوا وو ، بل بل رقم فکرونه مې کول .

يوه شپه مې کتاب په سينه ايښی وو ، پلار مې نيغ سترگو ته ودرېده ،
يوه يوه کيسه مې يې سترگو ته ودرېده ، داخل چې په رخصتۍ
تللی وم يوه کيسه يې راته وکړه ډيره خوږه وه .

- زويه کله چې ابراهيم ادهم تخت پريښود او له ښاره لاړ نو ټول ملت
يې پسې سرگردانه شو يوه ورځ يو کس ښار ته راغی زيری يې وکړ چې
ابراهيم ادهم يې په خپلو سترگو ليدلی دی چې د يوه سيند په غاړه په
يوه گټه ناست وو ، ټول رعيت يې ، ښځه يې او زوی يې پسې ووتل ،
کله چې ورغلل نو ابراهيم ادهم يې وليد چې د سيند په غاړه په يوه
گټه ناست دی او خپل پوستين گنډي ، رعيت او ښځې يې ټولو په يو
غږ ترې پوښتنه وکړه .

- اې عادلۀ پاچا ! ولې دې تخت پريښود او داسې ژوند دې غوره کړ
، راځه بېرته راسره لاړ شه ټول خلک درته انتظار کوي .

وايي چې ابراهيم ادهم ورته د نه تللو ځواب ورکړ ، ټول ورته سخت
ټينگ شول ، ډيرې زارۍ يې ورته وکړې ، وايي چې ابراهيم ادهم
پداسې حال کې چې خپل په خپل پوستين بوخت وو وويل .
- درسره ځم خو په يو شرط .

وايي چې ټولو په يوه خوله وويل .

- په دواړو سترگو شرط وايه .

وايي ابراهيم ادهم له خپلې ستنې تار وويسته او اوبو ته يې غوڅاره
کړه او بيا يې خلکو ته مخ وروگرځاوه .
- که مو له سينده زما ستنه راو کښله .

وايي چې خلکو ورته وويل چې يا عادلۀ پاچا دا به ډيره سخته خبره
وي موږ به کله وکولای شو دا دومره ستر سيند او تاسې يې داسې
منځ ته ورغوڅار کړه وبه يې نه موندلای شو . وايي چې ابراهيم ادهم
موسک شو او سيند ته يې مخ وروگرځاوه .

- ماهيه ! زما ستنه رايدا کړه .

وايي خلکو يو بل ته وکتل چې څرنگه شونې ده چې ماهی ستنه

راپیدا کړي. وایي یو ماهي له اوبو سر را پورته کړ او په خوله کې یې ستنه وه ، ابراهیم ادهم وویل چې دا زما ستنه نده ، ډیره شېبه بیا ماهی په اوبو کې ورک وو وروسته یې سر را ښکاره کړ او په خوله کې یې ستنه وه ابراهیم ور پورته شو او ستنه یې ترې را واخیسته ، ماهي ته یې شاباسی وویل او خلکو ته یې مخ راوگرځاوه .

- دا پاچاهي مې ښه ده او که هغه ؟

وايي چې ټولو خلکو په یوه خوله ځواب ورکړ .

- نه دا پاچايي مو خوځله ښه ده .

وايي چې ابراهیم ادهم وویل چې پس داسې ده نو ما پخپل حال پرېږدئ او تاسې لارښی ځانته بل عادل پاچا غوره کړئ ، په ما کار مه لرئ .

پلار به سره و خوځېده راته موسک به شو .

- نو داسې غورې دي ، زویه له معنویت سره چې ژوند کوي په ډیرو رازونو به پوه شي او ډیرې غوټې به درته خلاصې شي ، دا زرگونه کیسې او حکایات ټول هم دروغ ندي .

ټوله شپه مې پلار عجیب عجیب په خوب لیده ، ترسهاره ویده نه شوم ، کله به بهر و وتم او کله به هم را غلم په تیخت کې به وینن ناست وم ، هیڅ آرام نه راتللو ، فکر مې بل ډول گډوډ وو سرمې درد کاوه او یو قسم خولې شوی وم . سهار مې زړه نه کېده چې درس ته لاړ شم ، په انگر کې گرځېدم یو چا غږ را باندې وکړ .

- ډاکټر اسد بهر غواړي .

زه حیران شوم ، څوک به وي ؟ چې ما غواړي ؟ ورو و تلم ، ډاکټر بهر ولاړ وو ، کورنۍ جامې یې په تن وې او یو ډول وارخطا ښکارېده ، زما زړه وډبېده له ځانه سره مې وویل چې خدای د خیر کړي . په موټر کې ورسره سپور شوم خاله او آمنه هم ناستې وې ډاکټر هیڅ نه ویل خاله ته مې وکتل .

- چېرته څو ؟

- څو غزني ته پلار د حال را استولی دی چې لږ څه ناروغ دی ما ویل

پوښتنې ته به یې ورشو دا موبڼه وبلله چې ته هم راسره ولاړ شې .
دا خبره یې بل ډول راته ښکاره شوه ، زړه مې په زوره زوره وډېدلې ،
د آمنې سترگو ته مې وکتل هغې د ښیښې لور ته وکتل او لکه چې په
سترگو کې یې اوښکې وې ځان یې سره هغې او دې خواته کړ ما له
ځانه سره وویل چې ولا کومه خبره شته .

- ژر کړئ ووايئ په پلار څه شوي دي ؟

- هیڅ ندي شوي کراره کراري ده لیونی مه کیږه .

خو زړه مې نه کرارېدلې ، ستونی مې وپرسېده له ځانه سره مې وویل .
- زه په دنیا کې همدا یو پلار لرم ، هغه هم داسې پلار ، د ځمکې په
سرد خدای بېلگه د مینې ، وفا ، عزت او وقار څملي ، خدای خويي
دې راته سل کاله نور هم ژوندی لري ، یا خدایه ! مخکې له مایې روح
مه اخله ، مایې له غیږې ژر مه بې برخې کوه ، هغه ما ته لا ډیرې نورې
کیسې هم لري ، دهغه کیسې لاندې ختمې شوې ، دهغه مینه تراوسه
په شور کې ده او زړه یې لا ډیر څه لري .

بس همدا سې له ځانه سره غږېدم چې خاله مې په سرلاس کېښود .

- زویه لیونی لیونی مه کیږه ، جوړ او روغ دی ته خو زموږ زړونه
غورځوي ، شکر ځوان یې دا خبرې څه شی دي چې کوي یې .

په لارې هرڅه راته عجیب برېښېدل ، زړه مې ډک ډک کېده ، زړه مې
غوښتل چې ښه وژاړم دومره وژاړم چې څومې پلار ندی لیدلی ، بس
نور نونه شوه ژړا مې نه شوای تم کولای په سترگو کې مې اوښکې
وگرځېدې .

- هغه زما یواځینی تکیه گاه ده بې له هغه ما ته ژوند معنی نه لري
همدا سې چې بې له ما هغه ته ژوند معنی نه لري .

آمنې سلگۍ وکړه ، ورته ومې کتل سترگې یې له ژړا سرې او ښتې
وې ماته یې وکتل او نور یې نو په خاله سر کېښود ، ډاکټر هم
سترگې وموښلې او خاله هم مخ ته ټیکرونیو . نور نو پوه شوم چې په
پلار څه شوي دي ، تر غزني پورې مې نور په ژړا سر وخوړاوه ، هیڅ
ډول لاره نه لندېده له لارې له کورونو له موټرونو له هرڅه مې بد راتلل

، زړه مې لکه تیرې هسې کلک شوی وو ، زړه مې غوښتل چې په چیغو چیغو وژاړم ، خاله او آمني ته مې وکتل .

- هغه ویل چې زموږ ژوند لکه د شمې هسې مثال لري ، یوه ورځ مو شمه بله شوې ده یو ورځ به ختمېږي او مرو به ، څه موده وروسته به له ذهنونو پاکېږو لکه د شمې چې غوړ پاتې شي خو څه موده وروسته هغه هم پاک شي ، هغه ویل چې دا شمه یوه نده ډیرې شمې زموږ په شاوخوا کې بلې دي له موږه وړاندې او خدای خبر له موږه وروسته ، خو خدایه زما شمه هم له هغه سره یوځایي مړه کړې زه به دهغه دوري هیڅکله هم ونه زغملای شم .

بس په همدې چیغو او ژړا کې مې تر کوره ځان راوړس او ، له موټره چې ښکته شول ، مامخ په کور ورمنده کړې ، د کور په انگر کې ډیر خلک ولاړ وو ډیر بیرو باروو ، نور مې نو له اډو د مه وتښتېده سره راباندې گرځېده د اسلان پلار ته مې وکتل .

- پلار مې چېرې ؟

هغه شاوخوا وکتل ، بیاراندې شو خو ما پورې واهه .

- پلار مې چیرې ؟

صبر وکړه ولې وارخطایې راځه ، پسې روان شوم ، په کوټه یې ورننه ایستلم په هغه کوټه چې تل به یې راته پکې کیسې لوستې تل به یې راته خنډل او خواته به یې ویده کیدم ، په کوټه کې چپرکت ایښی وو ، دومره چېغه مې له خولې ووته چې څو مې په کومې کې ځایېده ، نور مې نو یقین راغی چې پلار نورې سترگې پټې کړې دي نور یې نو شمه مړه شوې ده او نور یې نو یواځې پرې ایښی یم خو په لیوالتیا سره ورغلم او له مخه مې یې پرده پورته کړه ، پلار خندانه څیره لکه چې د تل په څیر به موسک وو ، سترگې یې پټې کړې وې ، خوله یې پټه نیولې وه ، د نکل په وخت به یې چې له خولې تاوده تاوده اسویلي راوتل هغه راپه یاد شول ورته شوم او غوږ مې پرې ورونیوه ، خو هیڅ هم نه وو یواځې یو ډول پروت وو نور مې نو طاقت نه کېده پرې وروغورځېدم لاس مې ترې چاپیر کړل او په زوره زوره مې ورته په

کو کو پیل وکړ.

- پلار پورته ، پورته ، ولې دې یواځې پرېښودم ، پورته شه لاد بېلېدو نه یم پورته شه ، تر اوسه مې دې تاوده تاوده اسویلي خوږه موسکا او خبرې په زړه کې ژبغړاندې دي پورته شه ته او خدای پورته شه . های .

زړه مې له غمه چاودېده په مخ یې وپرېوتم دهغه مچي رایادې شوې چې ښه خبره به مې وکړه نرم به یې ځان ته ورنږدې کړم او په په تندي به یې ښکل کړم د مچي ځای به مې یې ترډیره په تندي کې پاتې وو بیا به مې یې مخ ته وکتل او موسک به شو ، اوس یې په تندي ورپرېوتم ښکل مې کړ .

- ته او خدای پورته شه ، یوځل مې بیا په تندي ښکل کړه ، یو بل نصیحت راته کړه او یوه کیسه راته ولوله ، پورته شه . مه ځه .

چا شاته کش کړم سوک مې ور خلاص کړ او له ځانه مې پورې واهه .
- لیرې شه ، ستا یې څه ، داز ما پلار وو ، ما یې مینه کتلې وه ، په ژوند یې چېرته وې ، چې دهغه مات زړگی به قلم قلم وو ، چې له خپګانه به یې ستونی پرسېدلې وو چې له زاریو به یې خوله وچه شوې وه ، چې له ستړیا به یې حلق وچ وو ، چې له ظلمه به یې زړه زړه زړه وو اوس درته په یاد شو ، هغه وخت چېرته وئ چې د زړه وینې یې خوراک وې ، له یوه زوی سره یې هم چا مینې ته نه پرېښود ، په دنیا یې ځای ورک وو ، له هره دره به ورټل شو په هره دروازه کې به سپک شو .

بیا مې ترې غیږه چاپیره کړه او په تندي مې ښکل کړ .

- پورته بابا جان ! ته و خدای پورته شه ، زه دې زړه وینم چې څو ځایه سوری سوری دی ، پورته شه اوس دنیا بدله شوې ده ، ټول خلک زما او ستا کور ته راغلي دي ، پورته شه نن یې یاد شوي یو ، پورته شه وگوره ، نن یې راباندې زړه سوځېدلې دی ، نن ورپه یاد شوي یو ، پورته شه بابا جان ! څه ورته ووايه ، دوه کلمې ځواب ورکړه ، هغه ځواب ورکړه چې هره ورځ به دې یاد او ، موږ هیچا ته اړ نه یو له

خدايه پرته له هېچا مرسته نه غواړو ، پورته باباجانه دا خبره چا نده اورېدلې نن يې ورته واوروه نن ورته ووايه چې تل موږ په دغه کوټه کې يواځې وو نن موهم يواځې پرېږدئ ، باباجانه پورته ، پورته بيا راسره دکان ته لاړ شه قلم په غوږ کې کېږده او ترېنځ او مشترنگ راواخله ، پورته باباجانه باباجانه ...

بيا چا له لاس ورونيولم او له پلاره يې پورته کړم ، خلکو په غيږه کې ونيولم او له چپرکټه يې راډېخوا کړم ما بيا چيغه کړه .

- باباجانه وگوره ورته ، اوس مې درنه بېلوي ، باباجانه وگوره ، په ټول ژوند کې چا درنه نه وم بېل کړې نن مې بېلوي ، باباجانه پورته شه په خوا مې شه زور يې راباندې تير دې پورته باباجانه ، يواځې يم ، يواځې مې مه پريږده ، پورته باباجانه زړه مې چوي او ښکې مې له سترگو راروانې دي هيڅوک نشته چې پاكي يې کړي . پورته باباجانه سترگې مې سرې شوې باباجانه ته و خداي پورته شه نور مې څوک نشته چې تسلي راکړي پورته شه زړه مې مات مات دی دا خلک يې نور هم ماتوي ، په زړه کې مې اور بل دی ، يواځې تادرک کولای شو پورته شه . پورته شه باباجانه زړه مې چوي ، دا ظالمان مود کلو کلو مينه ماتوي ته ورته پروت يې يو ځل لاس پرانيزه او سينې ته مې درنېږدې کړه ، پورته باباجانه باباجانه .

نور نو په ځان نه وم خبر چې سترگې مې پورته کړې آمنې مې سر په غيږ کې نيولی وو ، سترگو ته مې يې وکتل او ښکو يې گريوان لومد کړی وو او ښکته په ما راتويېدلې .

- پلار څه شو ؟

آمنه ژړا واخيسته او سريې راباندې راکښود په ژړا کې يې وويل .

- نور نو آرام شه ، ته او خداي نور آرام شه .

خوزه راپورته شوم ، په کوټه کې مې وکتل هيڅوک نه وو ، بهر مې وکتل په سراي کې خلک ښکارېدل رامنډه مې کړه .

- صبر صبر ، څه مو کړ ؟

له برنډې ښکته لويديلی وم نور نو په ځان نه وم خبر چې بيا مې سترگې

پرانستلې ، په روغتون کې پروت وم ، آمنه مې سرته ولاړه وه او له ژړا يې سترگې سرې سرې کړې وې ، چې ما سترگې وغړولې له خوبنۍ پورته شوه ، شاوخوا يې وکتل او راتپته شوه په تندي يې ښکل کړم .

پنځلسم خپرکی

غم او هيله ، وروستۍ برخه :

د پلار غم مې زړه قلم قلم کړی وو ، په ناسته پاسته ، خوب او خوراک کې مې هغه سترگو ته نيغ ولاړ وو ، خو ورځې خودکان ته پرله پسې ورتللم او سهار به مې په ژړا پيل وکړ تر ماښامه ، په کومو ځايونو چې هغه گرځېدلی وو ، چېرته چې هغه کار کړی وو ، چېرته چې ویده شوی وو ، ټول ځايونه به مې هره ورځ له نظره تيرول ، دهغه جامې ، اسباب د نسوارو قوطۍ هر څه به مې چې کتل له ژړا به مې ورته کوکه وکړه سر به راباندې وخرخېده او بې هوښه به شوم .

پوهنتون ته راغلم او د زړه په وينو مې درس ته دوام ورکړ ، خو پلار مې داسې د ژوند په اډه کې غځونې کړې وې چې هيڅ مې ترې ځان نه شو خلاصولای . کله به يې موسکنده قواره راته ياد شوه او کله به يې له نسوارو ډکه خوله ، خدا يې خوب يې ، هغه وختونه به مې يو يو له نظره تير شو چې هر بېگابه خوا په خوا پراته وو او هغه به راډيو لگولې وه او چې خبرونه به ختم شول ماته به موسک شو .

درسونه هم سختېدل ، ډاکټر او خاله به هم په خو ورځې کې يوځل حتماً راباندې گرځېدل ، آمنه مې هم راپه يادېده چې د پلار د مرگ په ورځ يې راسره ژړلي وو ، سر مې يې په غيږ کې ايښی وو او اوبښکې يې راسره تويولې ، په روغتون کې يې په داسې حال کې په تندي

بنکل کړم چې د پلار بنکولولو ته تېرى وو ، نوره مې آرام آرام په زړه را ننوته او زړه ته مې يې لاره میندله .

يوه ورځ ورغلم کورته يې ، ماخوستن ټول سره ناست وو خو هغه نه وه ، ماته نه ډوډۍ خوند راکاوه او نه هم ناستي سبا ته يې پلار ، کامران او زړلښت ووتل يواځې زه ، خاله او هغه پاتې شوز له خاله سره په کوټه کې ناست وم چې راننوته ، خاله يوځل ماته وکتل بيا يې هغې ته وکتل هغې چای کيښود ماته يې وکتل او نور نو په پيالو اخته شوه ، ماترنن ورځې پورې نه وو موسلي نه مې موسکا خولې ته راتله خو چې هغې ته مې وکتل په شونډو مې موسکا خپره شوه ، بيا مې پلار ياد شو او له ځانه مې بد راغلل .

آمنې خاله ته چای کيښود بيا يې ماته وکتل ، ډيره شېبه چوپ وه ، ما خاله ته وکتل ، پلار مې بيا سترگو ته نيغ درېدلى وو .
- خاله د پلار غم مې ژوند داسې نيم نيمگړى کړ .

خاله څه ونه ويل ، ډيره شېبه چوپ وه بيا د سترگو له کنجونو آمنې ته وکتل دهغې په سترگو کې اوښکې ښکارېدې ، زه حيران شوم دا ولې ؟ څه مې ونه ويل آمنې ته مې وويل .

- ولا مننه هغه ورځ مې دې ډيره مرسته وکړه .

آمنې سرپورته کړ ، سترگې يې له اوښکو ډکې وې ، خاله ته يې وکتل بيا يې ماته وکتل او په ژرغونې لهجه يې وويل .
- ستا له لاسه يې زما هم ملا ماته کړه .

زما ويښتان ځيرې شول ، زړه مې وډېږده ، خاله ته مې وکتل ، دهغې هم په سترگو کې اوښکې گرځېدې بيا موسکه شوه ماته يې وکتل .

- چای وڅښه ، داز موږ آمنه هم ډيره د نري زړه خاونده ده ، له غزني چې راغلو دوه مياشتې خو پرله پسې د شپې ټوله شپه زه ورته ويښه وم بس ژړل به يې .

- ولې ؟

آمنې ته مې سترگې ونيوې ، گوندې هغه ځواب راكړي . خو موريې اسويلی وکړ او ويې ويل .

- نه پوهیږم ، بس د شپې به په خوب کې راپورته شوه اړتیا به یې ویلې کله به یې ویل مایې زړه مات کړ خدای دې زما زړه مات کړي او کله به یې څه ویل کله څه ؟

زما زړه ودرېده ، ژړا راغله ، آمنې ته مې وکتل دهغې له سترگو نورې اوبښکې راتویې شوې خاله ته یې وکتل بیا یې ماته وکتل .
- ته و خدای ما معاف کړه ، ما ستا په گټه لیکلي وو ، ډیره پینځمانه یم ، ډیره .

ماته هم ژړا راغله ، خاله ماته وکتل . بیا آمنې ته ځیر شوه .

- څه اړتیا وایې لورکې ! د څه شي لیکلي ؟

ما خاله ته وکتل ، ډیره شېبه مې چرت ونیو بیا مې ورته ټوله کیسه وکړه ، آمنې هم خاله ته کتل او اوبښکې یې تویولې ، ما هم خپله ژړا نشوه قابو کولای ، خاله هم راسره وژړل .

عجیبه ژوند دی ؟ پلار به هم ماغوندي ماشوم وو ، ماغوندي به لوی شوی وي ، ماغوندي به یې ژوند کاوه ، هیلي به یې درلودې او ماغوندي به پرې سختی ، غمونه او خوښۍ ورغلي وي خویوه ورځ یې سترگې پټې کړې ، نه یې اوس کومه نښانه شته او نه یې هم د ژوند تاوده او خواږه اسویلي بس په همدې فکرونو کې وم چې خاله وویل .

- خدای د خیر کړي ، اسد جان خپلو درسونو ته دې پام کوه ، آمنه هم لا وړه ده خدای مهربانه دی چې یوه ورځ به راشي چې تاسې دواړه د خوښۍ په جامو کې ووینم .

د خاله دا خبره عجیبه راته وبریښېده ، آمنې ته مې وکتل هغه موسکه شوه او د تل په څیر یې سترگې تټې کړې ، پزه یې منجه کړه او خوله یې راته کړه کړه نوره نو پورته شوه او له کوتې ووته .

زما هم نور په زړه غڼې گډې شوې ، په اونۍ کې یو ځل حتماً د آمنې لیدلو ته ورتلم ، ترڅو چې یوه ورځ وټاکل شوه چې د ډاکټر په خپلو پیسو ماته د کوژدنې مراسم ونیسي ، دامې د ژوند یوه ترټولو خوښوونکې ورځ وه ، په جامو کې نه ځایېدم ، خود پلار ځای خالي

وو ، نه په دسترخوان کې راسره وو نه هم په نورو خنداگانو او خونښو کې .

هغه وخت هم تیر شو ، پوهنتون لا ډیر پاتې وو ، یوه ورځ ډاکټر راته وویل چې د غزني کور خرڅ کړم د پلار دکان هم خرڅ کړم په کابل کې کور واخلم ما هم داسې وکړل ، خوله زړه مې یو خدای خبر وو چې په زړه کې مې څه تیرېدل ؟

وختونه تیرېدل تردې چې د پنځم سمستر په رخصتیاو کې خاله او ډاکټر راته وویل چې باید ستا سو واده وکړو ، زه وچ حیران شوم ، کور هم راته ډاکټر واخیست ، خو پیسې یې راباندې شوې هغه د غزني د ستر کور پیسې ددغه کور د نیمایي قیمت هم نه شو ، څه سامانونه هم راته هغه واخیستل بله ورځ مو د واده تیاری ونيو ، ما درې میاشتې کېدې چې آمنه نه وه لېدلې ، لیدلو ته یې سخت تېری وم ، له ځانه سره مې ویل چې څومره فرق به یې کړی وي ؟

بله ورځ مو واده وکړ او بس نوی ژوند مو شروع کړ ، له هغې وروسته راته هره شپه آمنه یوه یوه کیسه لولي ، زما هم پوهنتون ختم شو ، او لوی بدلون خو بل دا وو چې سارا نړۍ ته سترگې رڼې کړې دي هغه زما او آمنې یو آځینۍ اولاد دی په ما هم ډیره گرانده ده خو په هغې له مازیاته منلې ده اوس اوس پوهیږم چې زه چې په پلار دومره گران وم چې مور به راسره څه کول ؟

بس نور نو خپل داستان همدلته ختموم ناوخته دی ، د خوب وخت دی آمنې نن راسره شخړه کړې وه خوشیې وړاندې په خلا شوي یو او پرته له ما خوب هم نه ورځي .

بناد او آباد اوسئ زړونه مو د خدای په مینه لبریز اوسه د مور او پلار له دعا او دهغوی له سپیڅلي خدمته مو خدای مه بې برخې کوه
پای

شهید مفتاح ، هفت تیر د صداوسیما میل مستون د شپږمې روژې د شپې یوه بجه او پنځه څلویښت دقیقې .

د ژباړن لنډه پيژندنه



نوم: عبداللہ (الهام) جمالزی
د پلار نوم: الحاج مولوي عبدالسليم
جمالزی

د زېږېدو نېټه: ۱۳۲۲/۵/۲۵ ياد ۱۹۸۷
د اګست ۱۲

دنده: ژورناليست او وياند
آثار:

1. هندي خالونه (لنډې کيسې)
2. انځورونه (لنډې کيسې)
3. گناه کبیره (پوليسې کيسې)
4. دویندویۍ فن (خپرنه)
5. د ابراهيم ادهم په پلونو (همدا اثر)
6. ريښتيا هم خلک خدمت ته اړتيا لري (يونليک)

7. ناچاپ: دوه ناولونه ، دوه د لنډو کيسې ټولگې
 8. بيلابيلې ژباړې.
- ويب پاڼه:

www.taand.com

د اړيکو پتي:

aalhamj@gmail.com

a.alhamj@yahoo.com

elham.jamalzai@hotmail.com